

పురాతన గురుతులు



ఆశీష్ రాయచూర్

ఉచిత పంపిణీ కోసం మాత్రమే

ఆల్ పీపుల్స్ చర్చ్ & వరల్డ్ & ట్రీచ్, బెంగళూరు, ఇండియా ముద్రించి పంపిణీ సింది.
మొదటి ఎడిషన్ ముద్రించబడింది: ఫిబ్రవరి 2008
తెలుగు అనువాదం - డిజిటల్ విడుదల డిసెంబర్ 2020

Contact Information:

All Peoples Church & World Outreach,
319, 2nd Floor, 7th Main, HRBR Layout, 2nd
Block, Kalyan Nagar, Bangalore 560 043 Karnataka,
INDIA

Phone: +91-80-25452617

Email: bookrequest@apcwo.org

Website: apcwo.org

Unless otherwise indicated, all Scripture quotations are taken from the Holy Bible, New King James Version. Copyright © 1982 by Thomas Nelson, Inc., Used by permission. All rights reserved.

Biblical definitions, Hebrew and Greek words and their meanings are drawn from the following resources:

Thayer's Greek Definitions. Published in 1886, 1889; public domain.

Strong's Hebrew and Greek Dictionaries, Strong's Exhaustive Concordance by James Strong, S.T.D., LL.D. Published in 1890; public domain.

Vine's Complete Expository Dictionary of Old and New Testament Words, © 1984, 1996, Thomas Nelson, Inc., Nashville, TN.

ఆర్థిక భాగస్వామ్యం

మా ఈ ప్రచురణలను ఆల్ పీపుల్స్ చర్చ్ సభ్యుల, భాగస్వాముల, స్నేహితుల ఆర్థిక సహకారంతో ముద్రించి ఉచితంగా పంపిణీ చేయడం సాధ్యపడుతున్నది. ఈ ప్రచురణ ద్వారా మీరు మేలు పొందినట్లయితే ఆల్ పీపుల్స్ చర్చ్ ద్వారా ప్రచురితమౌతున్న ఈ పుస్తకాల ముద్రణ, పంపిణీ కోసం ఆర్థికంగా సహకరించి తోడ్పడవలసిందిగా మిమ్మల్ని ఆహ్వానిస్తున్నాము. మీ విరాళాలు ఏ విధంగా ఇవ్వాలి అని తెలుసుకోడానికి apcwo.org/give వెబ్‌సైట్ చూడండి. లేక, ఈ పుస్తకం చివరిలో "ఆల్ పీపుల్స్ చర్చ్ తో భాగస్వామ్యం" అనే పేజీ చూడండి. కృతజ్ఞతలు !

మెయిలింగ్ జాబితా

ఆల్ పీపుల్స్ చర్చ్ నుండి ఉచిత పుస్తకాలు విడుదలైనప్పుడు తెలియజేయడానికి, మీరు apcwo.org వద్ద మా మెయిలింగ్ జాబితాకు చందా పొందవచ్చు

పురాతన గురుతులు

"యెహోవా ఈలాగు సెలవిచ్చు చున్నాడు- మార్గములలో నిలిచి చూడుడి, పురాతన మార్గములను గూర్చి విచారించుడి, మేలు కలుగు మార్గమేది అని యడిగి అందులో నడుచుకొనుడి; అప్పుడు మీకు నెమ్మది కలుగును."

యిర్మీయా 6:16

విషయ సూచిక

1. మన చుట్టూ వున్న ప్రపంచం మారుతూ ఉంది.....1
2. క్రైస్తవ లోకం మీద మార్పుల గాలులు వీస్తున్నాయి5
3. పురాతన గురుతులు అంటే ఏమిటి?7
4. మన పురాతన గురుతులు..... 12
5. సమర్పణ కోసం పిలుపు.....27

1. మన చుట్టూ వున్న ప్రపంచం మారుతూ ఉంది

నా హృదయంలో "పురాతన గురుతులు" అనే ఈ సందేశం గత కొంతకాలంగా మెదులుతూ వుంది. దానినే ఇప్పుడు ఈ పుస్తక రూపంలో మీతో పంచుకుంటున్నాను. నేను నా జీవిత పరుగును ఆపేసి ఆ బాధ్యతలను ముందుకు కొనసాగించే రేపటి తరానికి అందించిప్పుడు నేను బహుశా ఇదే రకమైన సందేశాన్ని నా చివరి ప్రసంగాల్లో ఒకదానిగా చెప్తాను. ఈ సందేశం వాస్తవానికి బెంగుళూరు లాంటి నగరంలో ఉన్న సంఘాల కోసం ఉద్దేశించింది. ఇండియాలోని చిన్న పట్టణాలు, గ్రామాల్లో వున్న చదువరులకు వెంటనే అర్థం కాకపోవచ్చు.

మన జీవన విధానంలో మార్పులు

మనం ఒకవేళ మనలాటి పెద్దవాళ్ళని (25+) ఈ శతాబ్దపు తరాన్ని(1984 నుండి 2001 మధ్యలో పుట్టినవాళ్ళు) పోల్చి చూస్తే, మనం పెరిగిన ప్రపంచాలకి మధ్య చాలా విషయాల్లో వ్యత్యాసాలు కనిపిస్తాయి.

- మనకి ఒక తెలుపు నలుపు టీవి, దూరదర్శన్ చానల్ ఒక్కటే ఉండేది. ఈ శతాబ్దంలో ఉన్నవాళ్ళు పొగో, ఎన్నీసి, ఎంటివి, స్టార్ వరల్డ్ ఇలా చాలా వాటితో పెరిగారు. ప్రసార ప్రపంచం మారుతోంది. ఈ శతాబ్దంలో ఉన్నవాళ్ళు ప్రచార మాధ్యమాల ద్వారా అభివృద్ధి చెందుతున్నారు.
- మనం రీళ్ళు, గ్రామోఫోన్ రికార్డులతో పెరిగాం. వాళ్ళు డీవీడీలు, యంపి4 ప్లేయర్లు, ఐపాడ్ లతో పెరిగారు. వాళ్ళల్లో చాలామంది రికార్డులు అసలు చూసి వుండకపోవచ్చు. మనం అంబాసిడర్, ప్రీమియర్ పద్మిని, టాటా, బిర్లా లాటి వాటిలో పెరిగాం. వాళ్ళు హోండాలు, టోయోటాలు, బియండబ్ల్యులు, మైక్రోసాఫ్ట్, ఐబిఎమ్, గూగుల్ లాటి వాటితో పెరిగారు.
- మనం థమ్సప్, బజాల్, ఫాంటాలతో పెరిగాం. వాళ్ళు కోక్, డైట్ కోక్, పెప్సీలతో పెరిగారు.
- మనమేమో స్థానిక "భోజనం తయారు" కామత్ రెస్టారెంట్ లో కాఫీ తాగాం. వాళ్ళమో కేఫే, కాఫీ డే లో కాఫీ తాగుతారు.
- మనకి డయల్ చేసే ఫోన్ ఉంటే అది చాలా గొప్ప సంగతి. పొరుగువారు ఫోన్లు చేయడానికి మనిళ్ళకి వచ్చేవాళ్ళు. మరి ఈ తరం వారేమో పియేడిలు,

ఎసెమ్మెస్ లాటి వాటిల్లో పెరుగుతున్నారు. వాళ్ళవరూ ఎప్పుడూ ఫోన్ డయల్ చేసివుండరు, ఇక చెయ్యకపోవచ్చు!

- నేను కాలేజీకి వెళ్ళేవరకు కంప్యూటర్ మీద పనిచేయలేదు. మొదటి పవర్ పాయింట్ ప్రజెంటేషన్ అతి కష్టం మీద నేను 20ల్లో వున్నప్పుడు చేశాను. నా కుమారుడు జాషువా పవర్ పాయింట్లో బొమ్మలతో ప్రజెంటేషన్, యంపి4 ప్లేయర్లకి సంగీతాన్ని డౌన్లోడ్ చేసుకోవడం, గూగుల్ లో వెతకటం, వికీపీడియాలో పరిశోధనలు చేయటం లాటివి 10 సంవత్సరాల వయస్సులో చేశాడు. నా కూతురు రూతు అప్పుడు ఏడు సంవత్సరాల వయస్సులో వుండి నేర్చుకోవడంలో తన అన్న కన్నా ఏమీ వెనకబడిలేదు!
- మనం ఆడుకున్నప్పుడు మన వీధుల్లో ఉన్నవాళ్ళే మన స్నేహితులు. ఈ రోజుల్లో యువత అంతర్జాతీయ సమాజంలో బతుకుతూ క్షణాల్లో మెసేజ్ లు పంపడం, బ్లాగ్స్, ఫేస్ బుక్, ఇంస్టాగ్రామ్, ట్విటర్ లాటి ఇతర సాంఘిక నెట్ వర్క్ సైట్ల ద్వారా ఆన్ లైన్లో ఉండేవారితో సంబంధాలు పెట్టుకుంటున్నారు. వాళ్ళు ప్రపంచంలో సగం దూరం అవతల వున్న వాళ్ళతో ఆటలు ఆడొచ్చు, చాటింగులు చెయ్యొచ్చు.

మన యువత, చిన్నపిల్లలు పెరుగుతున్న ఈ ప్రపంచానికి, ఇప్పుడు మనం బ్రతుకుతున్న ఈ ప్రపంచానికి మనం పెరిగిన ప్రపంచానికి చాలా తేడా ఉంది. యువత, చిన్నపిల్లలు పెరిగిన, పెరుగుతున్న ఈ కొత్త ప్రపంచంలో వాళ్ళు స్థానికులు! మనమేమో ఈ కొత్త ప్రపంచంలో వలస వచ్చినవాళ్ళం.

మన పట్టణాల్లో మార్పులు

జీతాలు

ఒకప్పుడు ఐదున్నర సంవత్సరాలు కష్టపడి చదివి, బహుశా మరికొన్ని సంవత్సరాల స్పెషలైజేషన్ తరవాత ఒక డాక్టర్ మొదట్లో సుమారు 3000 రూపాయలు జీతం సంపాదించేవాడు. తరవాతి రోజుల్లో కాలేజీ చదువు మధ్యలో ఆపేసినవాడు కాలి సెంటర్లో పనిచేస్తు దరిదాపుగా రూ. 15000 సంపాదిస్తున్నాడు!

సూపర్ మార్కెట్లు నుండి షాపింగ్ మాల్స్

మనం పెరిగేటప్పుడు సూపర్ మార్కెట్లలోనో, దుకాణాల సముదాయం వద్దనో మనం

కొనుక్కునే వాళ్ళం, వాటి గురించి పెద్దగా మాట్లాడుకోవలసింది ఏమీ లేదు. ఎయిర్ కండిషనింగ్, ఎలివేటర్లు ఎస్కలేటర్లు లేవు. ఈ రోజున మన నగరాల్లో ఎయిర్ కండిషన్ ఉండి, చాలా అంతస్తుల షాపింగ్ మాల్స్ అంతర్జాతీయ బ్రాండ్లతో సిద్ధంగా అందుబాటులో ఉన్నాయి.

వీటికి అదనంగా మనం జీవనశైలిలో, జీవితాన్ని అర్థం చేసుకొనే విధానం మొదలైన వాటిల్లో పలు మార్పులు చూస్తున్నాం.

లోకాన్ని చూసే విధానంలో మార్పులు: ఆధునికవాదం, ఆధునికవాదం తరవాతి కాలం

సామాజిక శాస్త్రవేత్తలు గత 40 సంవత్సరాలలో, మరి ముఖ్యంగా గత 10 సంవత్సరాలలో, సంస్కృతి లేక లోకం తీరు "ఆధునికత" నుండి "అత్యాధునికత" ఆలోచనకు క్రమంగా మారుతుంది లేక మారిందని చెప్తున్నారు. మన యువత, చిన్న పిల్లలు "అత్యాధునిక" ప్రపంచ ఆలోచనావిధానంలో పెరుగుతున్నారు.

ఆధునికవాదం

ఆధునికవాదం జ్ఞానోదయంతో మొదలైంది. శాస్త్రీయత కొలబద్ధ అయ్యింది. శాస్త్రీయత మేధస్సుల మేళవింపుతో ప్రపంచ సమస్యలు పరిష్కరించవచ్చని అనుకున్నారు. సత్యం దానంతటికి అదే కనపడుతుంది. చేయదగినవి చేయకూడనివి ఉన్నాయి. ఆధునికవాదం వలన వచ్చిన దుష్పరిణామాలే వ్యక్తిగతవాదం, స్వార్థపరత్వం.

ఆధునికవాదం తరవాతి కాలం

హేతుబద్ధంగా ఆలోచించకుండా పరిస్థితిని బట్టి నిర్ణయాలు చేయడం కట్టుబాటు అయ్యింది. "నిజాలనేవి లేవు, అర్థాలు చెప్పడమే వుంది" (ఫ్రెడ్రిక్ నీచా). నైతికత సందర్భానుసారం. నువ్వు బ్రతకడానికి నీకు ఇష్టమైన నైతిక విలువలు నువ్వు ఏర్పాటు చేసుకుంటావు. నువ్వు స్వేచ్ఛగా వ్యక్తపరచవచ్చు, ఎవ్వరూ నువ్వు తప్పు అని చెప్పడానికి వీలేదు. వ్యక్తిగత అనుభవం అశాస్త్రీయమైన అనుభవాలు, నిష్పాక్షిక నిజాల స్థానాన్ని ఆక్రమించింది. సత్యం విషయంలో రాజీ పడవలసి వచ్చినా సహనమే మార్గం. నువ్వు ఎవరినైతే ఇష్టపడతావో అతడే నీకు దేవుడు.

మన యువత, పిల్లలు సవాలు చేసే లోకంలో పెరుగుతున్నారు., ఆఖరికి జీవితానికి అత్యంత ప్రాముఖ్యమైన విషయాల్లో కూడా (నమ్మకాలు, విలువలు, జీవనశైలి) వాళ్ళు ఎంచుకోడానికి ఎన్నో ఆప్షన్లు అందుబాటులో వున్నాయి.

2. క్రైస్తవ లోకం మీద మార్పుల గాలులు వీస్తున్నాయి

సంఘాన్ని నడిపే విధానంలో మార్పులు

క్రైస్తవలోకంలో చాలా మార్పుల్ని చూశాం. ఉదాహరణకు, సంఘాలు కూడుకోవడం అధ్యక్షాధిపత్యం ఉన్న ఎత్తైన కట్టడాల్లో నుండి ఎయిర్ కండిషన్డ్ సభా భవనాలకు, కన్వెన్షన్ సెంటర్లు మొదలైన వాటికి మారింది. అలాగే మనం పాడే పాటల్లో పెద్ద కీర్తనల నుండి చిన్న పాటలు, సమకాలీన స్తుతి ఆరాధన పాటలకు మారాము. అలాగే పాటల పుస్తకాలు వాడడం నుండి కోర్స్ పేట్లకు, వాటినుండి ఓవర్ హెడ్ ప్రొజెక్షన్లకు, వాటినుండి ఎల్సిడి ప్రొజెక్షన్లకు వాడే పెద్ద తెరలు, ఎల్సిడి గోడలకు వచ్చాము. కార్యక్రమాల్లో ఇప్పుడు డ్రామాలు, సిక్యులు, సంగీత రూపకాలు చూపించడం నుండి వీడియోలు చిన్న చలన చిత్రాల్లోకి వెళ్ళాము.

ప్రసంగించే సందేశంలో మార్పులు

సానుకూలమైన మార్పులు చూస్తే, దేవుని వాక్యాన్ని అర్థం చేసుకోవడంలో ఎదగడం చూశాం. 1400 లో మార్టిన్ లూథర్ తో వచ్చిన మత సంస్కరణోద్యమం మొదలు, మరి ముఖ్యంగా గత 50 సంవత్సరాల్లో, చాలా దూరం వచ్చాం. దేవుని వాక్యం అన్ని రకాల జీవనశైలులకు సంబంధించిందిగా చేయబడింది. కానీ ప్రపంచమంతటా ప్రసంగ వేదికల మీద ప్రమాదకరమైన సంగతులు జరుగు తున్నాయి. కాపరులు, ప్రసంగీకులు రాజీ పడని దేవుని వాక్యం భోదించడం నుండి పెద్ద గుంపులను ఆకర్షించడానికి, వారిని కాపాడుకోవడానికి ఆధునికవాదం తరవాత వచ్చిన తత్వశాస్త్రాన్ని, అంతా బాగానే వుందనిపించే సందేశాలు, మానసికశాస్త్రంలోని మాటలతో కేవలం వుబ్బుజేసి ఉద్దేశపరచే ఆదివారపు ఉదయకాల ఉపన్యాసాలు మొదలైన వాటికి వచ్చారు. అలాటి ప్రసంగ వేదికల్లోని వాక్యం రెండంచులు గల కత్తిగానో, సుత్తెగానో, అగ్నిగానో కాక మనస్సును ఓదార్చే సందేశంగా, సుఖంగా పండుకొనే మంచం లాగా వుంటుంది! వాళ్ళు పాపాన్ని ఎదిరించడాన్ని, జనులను పాపపు ఒప్పుకోలులోకి నడిపించడాన్ని తిరస్కరిస్తారు. వాళ్ళు పరలోకం, నరకం వాస్తవమని మాట్లాడడానికి ఇష్టపడరు. సంఖ్య తగ్గిపోతుందని ఇలాంటి ఉపదేశాలు చెప్పరు.

సందేశాన్ని అందించడంలో మార్పులు

మనం ఉన్న ఈ సమాచార యుగంలో ఈ శతాబ్దపు తరం, సామాన్య ప్రజానీకం రెండు రకాల లక్షణాలు కలిగి వుంటారు:

- వాళ్ళు కేవలం వినడం వరకే అయితే ఇష్టపడరు; వాళ్ళు తమ ఇంద్రియాలన్నీ పాల్గొనేలా చేయడానికి ఇష్టపడతారు. వాళ్ళకి కావలసింది వాక్య బోధన కాదు, మార్పుని తెచ్చే ఒక అనుభవం!
- హాస్యాస్పదమైన సంగతి ఏంటంటే, పెరుగుతున్న సమాచారంతో వినే సమయం తగ్గిపోతుంది!

సానుకూలమైన సంగతి ఏంటంటే, భావోద్ఘాతాలనన్నిటిని పనిచేయించేట్లు చేసి మార్పుని తెచ్చే అనుభవాన్ని కలిగించే కాలాతీతమైన సత్యాలను అందించే సంఘాలు, ప్రసంగీకుల సంఖ్య పెరుగుతోంది. ఇందులో సాంకేతికత, సృజనాత్మకత పెద్ద పాత్రను పోషిస్తుంది. ఇదంతా బాగానే ఉంది. కాని మరో పక్క, దృష్టి ఎక్కువగా సృజనాత్మకతతో చెయ్యడం, చూపించడం మీదకు మళ్ళి, కొన్ని పురాతన గురుతులైన "పరిశుద్ధాత్మ శక్తి", దైవాభిషేకంతో జరిగే మహత్కార్యాలు, సూచక క్రియలు, అద్భుతాలు వంటి సహజాతీతమైన వాటిని కనుపరచే విధానం కోల్పోయాం. మనం ఆత్మను ఉల్లాసపరచే సేవలు చేయడంతో ఆగిపోయాం. అక్కడికి వేలాదిమంది వచ్చి ఆనందిస్తున్నారు కాని పరిశుద్ధాత్ముని యొక్క మార్పునిచ్చే, స్వస్థపరిచే, విడుదలనిచ్చే శక్తిని పొందకుండా చేస్తున్నాము. మన ప్రసంగ వేదికలు అభిషిక్తులైన అపొస్తలులు, ప్రవక్తలు, కాపరులు, బోధకులు, సువార్తికులతో కాక కార్యక్రమ నిర్వాహకులు, వినోదం పంచేవాళ్ళు, ఉపన్యాసకులు, కవులు, నటులతో నిండిపోయే ప్రమాదం ఉంది.

3. పురాతన గురుతులు అంటే ఏమిటి?

సామెతలు 22:28

నీ పితరులు వేసిన పురాతనమైన పొలిమేర రాతిని నీవు తీసివేయకూడదు.

సామెతలు 23:10

పురాతనమైన పొలిమేర రాతిని తీసివేయకుము. తల్లిదండ్రులు లేనివారి పొలములోనికి నీవు చొరబడ కూడదు.

జాన్ గిల్స్ రాసిన "ఎక్స్‌పజిషన్ ఆఫ్ ద ఎంటైర్ బైబిల్" ప్రకారం పురాతన గురుతు అంటే "పురాతన హద్దు", "సరిహద్దు"; వీటితో భూములు, ఎస్టేటులు, ఆస్తులకు గుర్తులు పెట్టి, హద్దులు ఏర్పరచి, వాటిని వేరు చేస్తారు. పూర్వీకులు వీటిని పొరుగువారి అంగీకారంతో ఏర్పాటు చేసేవాళ్ళు; వాటిని తీసివేయడం చట్టవిరుద్ధం; అలా చేసేవాళ్ళు శాపగ్రస్తులు. పూర్వం దీనిని చాలా హీనమైన నేరంగా చూసేవాళ్ళు. ఇది రోమియులకు ఎంత పవిత్రమైంది అంటే, వాళ్ళకి ఒక దేవత వుండి ఆ సరిహద్దులను కాపాడుతుండేది. దాని పేరు కూడా ఆ సరిహద్దుల నుండి వస్తుంది.

ద్వితీ 19:14

నీవు స్వాధీనము చేసికొనునట్లు నీ దేవుడైన యెహోవా నీకిచ్చుచున్న దేశములో నీకు కలుగు నీ స్వాస్థ్యములో పూర్వీకులు నియమించిన నీ పొరుగువాని సరిహద్దు రాతిని నీవు తీసివేయకూడదు.

ద్వితీ 27:17

తన పొరుగువాని సరిహద్దు రాతిని తీసివేయువాడు శాపగ్రస్తుడని చెప్పగా ప్రజలందరూ - ఆమెన్ అనవలెను.

హెబ్రీయ 5:10

యూదావారి అధీపతులు సరిహద్దు రాళ్ళను తీసివేయువారి వలే నున్నారు. నీళ్ళు ప్రవహించునట్లు నేను వారి మీద నా ఉగ్రతను కుమ్మరింతును.

నాయకులు కూడా ఆ పురాతన గుర్తులను కదిపి దోషులుగా పరిగణించబడి, దేవుని తీర్పుకు లోనయ్యారు. మనకి తెలిసినట్లు "పురాతన గుర్తులు" అనే ఈ పదం, దానికి వాడిన లేఖన భాగాలు అక్షరార్థంగా ఆస్తుల సరిహద్దులకు సంబంధించింది. కాని దానిని నేను ఆధ్యాత్మిక విషయాలకు అన్వయించి ఈ పుస్తకానికి ఒక నేపథ్యంగా

వాడుకోవాలనుకుంటున్నాను.

పురాతన గుర్తులు గతించిన తరాలవాళ్లు ఈ కింది వాటిని చూపించడానికి పెట్టిన హద్దులు:

- నడవడానికి క్షేమకరమైన స్థలాలు, నడవకూడని నిషిద్ధమైన స్థలాలు
- బహుశా నిన్ను నిషిద్ధ స్థలాల్లోకి తీసుకెళ్లగల వంచన.

మారుతున్న లోకంలో మనం తప్పక గుర్తుంచుకోవలసింది: కొన్ని పురాతన గుర్తులను మనం కదపనే కదపకూడదు. కొన్ని పవిత్ర హద్దులు ఉన్నాయి, వాటిని దాటనే దాటకూడదు. దైవిక సాంప్రదాయాలు ఉన్నాయి వాటిని ఏమాత్రం పోగొట్టుకోకూడదు.

మనం అసలు వదులుకోకూడని దైవిక సాంప్రదాయాలు

మానవ కల్పిత సాంప్రదాయాలు వున్నది నిజం. అవి పనికిరావు, వాటిని తెంచేయాలి. అలాగే దైవికమైన, బైబిలు సంబంధ సాంప్రదాయాలు ఉన్నాయి వాటిని ఉంచుకోవాలి. ఇవి కలకాలం ఉండేవి.

మానవ కల్పిత సాంప్రదాయాలు

దేవునితో మనం నడవడానికి ఉపయోగపడని మానవ కల్పిత సాంప్రదాయాలను మనం నిరాకరించాలి. మానవ కల్పిత సాంప్రదాయాలు మన జీవితంలో దేవుని వాక్యాన్ని చెల్లనిదిగా చేసి మోసం, బానిసత్వం వున్న స్థలంలోకి తీసుకెళ్తాయి.

మార్కు 7:13

మీరు నియమించిన మీ పారంపర్యాచారము వలన దేవుని వాక్యమును నిరర్థకము చేయుదురు. ఇటువంటి అనేకములు మీరు చేయుదురు.

కొలస్సీ 2:8

ఆయనను అనుసరింపక మనుష్యుల పారంపర్యాచారమును, అనగా ఈ లోక సంబంధమైన మూలపారములను అనుసరించి మోసకరమైన నిరర్థక తత్వజ్ఞానము చేత మిమ్మును చెరపట్టుకొని పోవు వాడెవడైన ఉండునేమో అని జాగ్రత్తగా ఉండుడి.

దైవికమైన సంప్రదాయాలు

అయితే, కొన్ని దైవికమైన సంప్రదాయాలు కూడా ఉన్నాయని మనం గ్రహించి వాటిని అనుసరించాలి.

1 కొరింథీ 11:2

మీరు అన్ని విషయములలో నన్ను జ్ఞాపకము చేసికొనుచు, నేను మీకు అప్పగించిన కట్టడలను గ్రహించుచున్నారని మిమ్మును మెచ్చుకొను చున్నాను.

2 థెస్స 2:15

కాబట్టి సహోదరులారా, నిలుకడగా ఉండి, మా నోటిమాట వలననైనను మా పత్రిక వలననైనను మీకు బోధింపబడిన విధులను చేపట్టండి.

2 థెస్స 3:6

సహోదరులారా, మా వలన పొందిన బోధన ప్రకారము కాక అక్రమముగా నడుచుకొను ప్రతి సహోదరుని యొద్దనుండి తొలగిపోవలెనని మన ప్రభువైన యేసుక్రీస్తు పేరట మీకు ఆజ్ఞాపించు చున్నాము.

ప్రస్తుత కాలానుగుణంగా ఉండటం

మనం ఉంచుకోవలసిన పురాతన గుర్తులు, మనం ఏమాత్రం దాటకూడని పవిత్రమైన హద్దులు, మనం కోల్పోకూడని దైవిక సంప్రదాయాలు ఉన్నాయని అర్థం చేసుకున్న తరువాత, మరో ఆసక్తికర అంశం ఏమిటంటే, ప్రస్తుత కాలానుగుణంగా మసలుకోవడం.

ఈ నవీన యుగంలో మారుతున్న సంస్కృతికి అనుగుణంగా ఉంటూనే పురాతన గుర్తులను ఎలా నిర్వహించాలి?

ఎదిగిన క్రైస్తవులుగా, మనం ఉన్న ఈ నవీన ప్రపంచ సంస్కృతితో పెనుగులాడుతున్నాం. మనం పూర్తిగా భిన్నమైన లోకదృక్పథం, సంస్కృతి ఉన్న ప్రపంచంలో పెరిగామన్న వాస్తవంతో పాటు, లోకంలో ఉంటూనే "లోక సంబంధులు కారు" (యోహాను 17:14-18) లాటి లేఖనాలని ఎలా అన్వయించుకోవాలో మనకు ఇప్పుడు తెలియడం లేదు.

లోకానికి అనుగుణంగా ఉంటూనే "లోక మర్యాదను అనుసరింపక" (రోమా 12:1.2) ఎలా ఉండాలి? లోకంతో సంబంధం కలిగి ఉంటూనే లోకంతో స్నేహం చేయకుండా (యాకోబు 4:4) ఎలా ఉండాలి? లోకమును ప్రేమించకుండా (1యోహాను 2:15-17) అనుదిన జీవితాన్ని సంతోషంగా గడుపుతూ, మనల్ని మనం కాపాడుకోవడం ఎలా? ఇలాంటి విషయాలతోనే మనం పెనుగులాడుతున్నాం.

మనం లోకం బయట ఉండలేమని మనకి తెలుసు. ఎందుకంటే మనం లోకంలోకి పంపబడ్డాం. మనం ఉన్న ఈ కొత్త లోక సంస్కృతిని ఏం చేద్దాం? ఈ లోకానికి ఎలా స్పందించాలి? మన యువత, చిన్న పిల్లలు ఈ కొత్త లోకంలో పెరుగుతూ ఉండగా వారి సంస్కృతి మారిపోతూ ఉంది; ఆ సంస్కృతి గురించేమో మనకు పెద్దగా తెలియదు. మరి వాళ్ళకి ఏం నేర్పించాలి?

- మనం ఈ కొత్త ప్రపంచం సంస్కృతి నుంచి వేరుపడితే, దాన్ని ప్రభావితం చేయలేం, మెరుగు పరచలేం, మార్చలేం.
- మనం ఈ కొత్త ప్రపంచ సంస్కృతికి అనుగుణంగా పూర్తిగా మారిపోతే, దానిలో ఏమైతే దోషాలు ఉన్నాయో వాటిని మార్చలేం.
- మనం కాలానికి అతీతమైన సత్యాలను, నియమాలను వివరించి స్థిరపరచడం కోసం, తప్పక ఈ కొత్త ప్రపంచం సంస్కృతిని అన్వేషించి, అర్థం చేసుకొని, ఉపయోగించుకోవాలి.

ఏ సంస్కృతి కూడా దానంతట అదే మంచిదీ కాదు, చెడ్డదీ కాదు. అందుకు భిన్నంగా ప్రతి సంస్కృతిలో మంచి, చెడు అంశాలు ఉంటాయి. వాటిని తప్పక అర్థం చేసుకొని తెలివిగా మసులుకోవాలి. పౌలు దేవుని హృదయాన్ని ఇలా తెలియజేశాడు:

1 కొరింథీ 9:19-23

19 నేను అందరి విషయము స్వతంత్రుడనై యున్నను ఎక్కువమందిని సంపాదించుకొనుటకై అందరికిని నన్ను నేనే దాసునిగా చేసికొంటిని.

20 యూదులను సంపాదించుకొనుటకు యూదులకు యూదునివలె ఉంటిని. ధర్మశాస్త్రమునకు లోబడినవారిని సంపాదించుకొనుటకు నేను ధర్మశాస్త్రమునకు లోబడినవానివలె ఉంటిని.

21 దేవుని విషయమై ధర్మశాస్త్రము లేనివాడను కాని క్రీస్తు విషయమై ధర్మశాస్త్రమునకు లోబడినవాడను. అయినను ధర్మశాస్త్రము లేనివారిని సంపాదించుకొనుటకు ధర్మశాస్త్రము లేనివారికి ధర్మశాస్త్రము లేనివానివలె ఉంటిని.

22 బలహీనులను సంపాదించుకొనుటకు బలహీనులకు బలహీనుడనైతిని. ఏ విధము చేతనైనను కొందరిని రక్షింపవలెనని అందరికి అన్నివిధముల వాడనై యున్నాను.

23 మరియు నేను సువార్తలో వారితో పాలి వాడనగుటకై దానికొరకే సమస్తమును చేయుచున్నాను.

బహుశా 1కొరింథీ 9లో ఉన్న వాక్యాలు మనల్ని చూసేవాళ్ళతో ఎలా మసులుకోవాలో బోధించే అత్యంత ప్రాముఖ్యమైనవి- అందరి మనుషులకు అన్ని విధాలుగా ఉండడం. ఎవరికైతే సేవ చేస్తున్నామో వారిలాగా మారడం. పౌలు తన కాలంలో అది అవసరమని భావిస్తే, మనం కూడా తప్పక ఆ విధంగా చెయ్యాలి!

1 కొరింథీ 10:32-33

32 యూదుల కైనను గ్రీసుదేశస్థుల కైనను, దేవుని సంఘమున కైనను అభ్యంతరము కలుగ జేయకుడి.

33 ఈలాగు నేను కూడ స్వప్రయోజనమును కోరక, అనేకులు రక్షింప బడవలెనని వారి ప్రయోజనమును కోరుచు, అన్ని విషయములలో అందరిని సంతోషపెట్టుచున్నాను.

1 కొరింథీ 10:32-33 ని అపొస్తలుడైన పౌలు 1 కొరింథీ 9:19-23లో ఏమైతే చర్చించాడో దాని వెలుగులో అర్థం చేసుకోవాలి. పౌలు అన్ని విషయాలలో అందరిని సంతోషపెట్టడానికి కారణం సొంత లాభం కోసం కాదు, తనవైపు ప్రజలను ఆకర్షించుకోడానికి కాదు కాని, క్రీస్తునందు విశ్వాసంలోకి నడిపించడానికే.

“ఏదైనా ఒక దానికి అన్వయించుకోవడం అంటే అప్పటికి అమలులో ఉన్న సంస్కృతి సహాయంతో శాశ్వతమైన దానిని నిర్ధారించడం” (ఫ్రాండర్ ఆఫ్ ఫ్యామిలీవైజ్ స్థాపకులు రేజీ జోయినర్).

లోకం మారిపోతున్నది. నిన్న పని చేసింది ఈ రోజు పనిచేయక పోవచ్చు! మనం కొత్త ప్రపంచానికి సర్దుబాటు చేసుకోవలసిన అవసరత ఉంది. మనం నిత్యత్వపు సత్యాలను కొత్త ప్రపంచ సంస్కృతిలో భాగమైన గుర్తులు, భాషను ఉపయోగించి అందించాలి. అయితే అలా చేయడంలో ప్రమాదాలు తప్పక ఉన్నాయని మనం జాగ్రతగా ఉండాలి. మనం ఈ సంస్కృతిలో అక్కడక్కడా ఏవో కొన్ని అంశాలను అనాలోచితంగా తీసుకొని కాలాతీతమైన సత్యాలను తెలియజేయడానికి వాడలేం. మనం ఈ కొత్త ప్రపంచ సంస్కృతిని తీసుకొని వాడే ప్రయత్నం చేసేటప్పుడు పురాతన గుర్తుల విషయంలో రాజీ పడకూడదు.

4. మన పురాతన గురుతులు

నేను జీవితంలోని అనేక ముఖ్యమైన విషయాలలో కొన్ని మార్పులను గాలుల గురించి చర్చించి, ఈ విషయాలలో మన పురాతన గుర్తులను మీ గమనానికి తేవాలని ప్రయత్నిస్తాను.

- వ్యక్తిగత జీవితము, ప్రవర్తన,
- వివాహము, కుటుంబము,
- కార్యాలయం,
- సంఘ జీవితం,
- పరిచర్య.

కొన్ని గాలులు వీస్తున్నాయి, వాటికి అనుగుణంగా మన ప్రయాణాన్ని మార్చుకొని గాలి వీస్తున్న చోటికి వెళ్ళాలి. లేకపోతే మనం వెనకబడిపోయి, ప్రస్తుత కొత్త ప్రపంచం నుండి వేరైపోతాం. అప్పుడు, వేరే వైపు వీచే మార్పులనే గాలులు మనల్ని పవిత్ర సరిహద్దులను దాటేలా చేసి దైవిక సాంప్రదాయాల్ని కోల్పోయేలా చేస్తాయి. మనం తుపానులలో లంగరు వేయడానికి పురాతన సరిహద్దులను వాడుకొంటూ, ఈ మార్పు గాలుల గుండా ప్రయాణం చేయడం తప్పక నేర్చుకోవాలి.

నాకు ఈ పుస్తకంలోనే అన్ని రకాల మార్పులను, అన్ని జీవిత పరిస్థితులను గురించి మాట్లాడే ఉద్దేశం లేదు. నేను సాధ్యమైనంత జ్ఞానాన్ని, అవగాహనను అందించాలనే ఉద్దేశంతో ఉన్నాను. తద్వారా ఇప్పుడు వీస్తున్న మార్పుల గాలులకు లేక రాబోయే సంవత్సరాలలో మన మీదకు వీచే వాటికి ఎలా స్పందించాలో మనం తెలుసుకుంటాం. మనందరం పురాతన గుర్తుల్లోనే ఉండి, పవిత్ర సరిహద్దులను దాటకుండా, దైవికమైన సాంప్రదాయాలను పోగొట్టుకోకుండా ఉండాలని నేను కోరుకుంటున్నాను.

మనందరి విషయంలో నా కోరిక ఏంటంటే మార్పులకు సరిగ్గా స్పందించే సామర్థ్యాన్ని కలిగి ఉండడమే కాక, మన ప్రపంచంలోకి ఈ పురాతన గుర్తులను తీసుకువెళ్ళాలని సవాలు చేయడానికి ఇష్టపడుతున్నాను. ఆ విధంగా మన ప్రపంచంలోని మార్పులనే గాలుల కారణంగా శిథిలమైపోతున్న స్థలాలను మార్చవచ్చు. వ్యాపార స్థలాల్లో, ప్రభుత్వం, విద్య, ఆటలు, ప్రసార మాధ్యమాలు,

వినోద కార్యక్రమాలు, ఫ్యాషన్లు, మిగిలిన అన్ని చోట్ల కొంతమంది ప్రజలు పురాతన గుర్తులకు, పవిత్ర సరిహద్దులకు, దైవిక సంప్రదాయాలకు అనుగుణంగా జీవించడం ఊహించండి. మనం మన లోకానికి నిజంగా ఉప్పుగా, వెలుగుగా ఉంటాము!

నా పిలుపు కేవలం ఇదే- పరిశుద్ధ గ్రంథంలో నిలిచి ఉండండి. బైబిలే మన పురాతన గురుతు!

సత్యం కాలానుగుణంగా మారేది కాదు. సత్యం సంపూర్ణమైంది. దేవుని వాక్యమే సత్యము (యోహాను 17:17). దేవుని ఆదేశాలు పరిస్థితులను బట్టి మారవు. అవి ఎప్పుడూ ఒకేలా ఉంటాయి. దేవుడు ఏమి అన్నాడో నిర్ణయించడానికి ఓట్లు వెయ్యం. దేవుడు ఏది అనుకున్నాడో అదే చెప్పాడు, తానేది చెప్పాడో అదే చెప్పాడు. ఆయన చెప్పినదానిని మనం అనుసరిస్తాం.

వ్యక్తిగత జీవితానికి, ప్రవర్తనకు పురాతన గుర్తులు

పరిశుద్ధత

1 పేతురు 1:14-16

14 నేను పరిశుద్ధుడనై యున్నాను గనుక మీరును పరిశుద్ధులై యుండుడని వ్రాయబడి యున్నది.

15 కాగా మీరు విదేయులగు పిల్లలై, మీ పూర్వపు అజ్ఞాన దశలో మీకుండిన ఆశల ననుసరించి ప్రవర్తింపక

16 మిమ్మును పిలిచినవాడు పరిశుద్ధుడై యున్న ప్రకారము మీరును సమస్త ప్రవర్తన యందు పరిశుద్ధులై యుండుడి.

హెబ్రీ 12:14

అందరితో సమాధానమును పరిశుద్ధతయు కలిగి యుండుటకు ప్రయత్నించుడి. పరిశుద్ధత లేకుండా ఎవడును ప్రభువును చూడడు.

పరిశుద్ధంగా ఉండడం అంటే "దేవుని కోసం ప్రత్యేకింపబడి ఉండటం". దాని అర్థం నేను దేవునికి చెందిన వ్యక్తిని. కాబట్టి నేను చెప్పేది, చేసేది తప్పక దేవునిదై ఉండాలి, దైవికమైనదై ఉండాలి, దైవ భక్తిని కనపరచాలి.

ఈ ప్రమాణాన్ని బట్టి, మనం చెప్పేవి, చేసేవి, వేసుకునేవి మొదలైన వాటన్నిటిపై తప్పక తీర్పు తీర్చుకోవాలి. అయితే మన పవిత్రతా నియమాలు అదే రకమైన నియమాలు లేనివారి నుండి దూరం చేయడానికి ఉద్దేశించినవి కావు. మనం వారిచేత

ప్రభావితులం కాకుండా, వారితో సంబంధం కలిగి వుండవలసిన అవసరం ఉంది.

యేసు "సుంకరులతోను పాపులతోను" (మత్తయి 9:11) చాలా చక్కగా కూర్చోని భుజించాడని గుర్తుంచుకోవాలి. దీని అర్థం నేను వాళ్ళు వేసుకొనేవి కొంతవరకు వేసుకోవచ్చు, వాసన చూడొచ్చు, వాళ్ళలా కనబడొచ్చు, అయితే దేవుని ఎదుట నా వ్యక్తిగత పరిశుద్ధతా నియమాలు కోల్పోకూడదు.

పరిశుద్ధత అనేది ప్రపంచంలో మనం వున్న ఎలాటి స్థలానికైనా, సంస్కృతికైనా సంబంధం లేని పురాతనమైన గురుతు!

దేవుని పరిశుద్ధ నియమాలు సంపూర్ణమైనవి. అవి ఆయన పిల్లలందరికీ లోకంలోని ఏ ప్రాంతంలో వున్నా, ఏ సంస్కృతిలో పనిచేస్తున్నా ఒకేలా ఉంటాయి. విశ్వాసులుగా, మన నైతిక విలువల్ని మనమే ఏర్పాటు చేసుకోలేం. అవి దేవుని వాక్యంలో మనకోసం వివరించబడ్డాయి. మన సంఘంలోకి జొరబడిన నవీనయుగానికి చెందిన ఆలోచనా విధానం అంటే నైతిక విలువలు పరిస్థితులను బట్టి మారతాయనే తత్వజ్ఞానాన్ని అలవరచుకోవాలి. అంటే మన నైతిక విలువలను మనమే నిర్వచించు కోవాలి, పరిశుద్ధతను గురించిన విలువలు సంస్కృతి నుండి సంస్కృతికి మారుతుంటాయి అని చెప్పే బోధలు, ఉపదేశాల విషయంలో తప్పక జాగ్రతపడాలి. ఇది అలా ఉండడానికి వీలు లేదు. బైబిలును లోకంలో ఎక్కడ చదివినా ఒకేలా వుంటుంది, దేవుడు తన పిల్లలందరికీ ఒకటే చెప్తాడు!

స్త్రీలు ప్రత్యేకంగా గుర్తుంచుకోవల్సింది ఏంటంటే, మీ వస్త్రధారణలో రెండు ముఖ్యమైన విషయాలు వెల్లడి కావాలి - తగు మాత్రంగా వుండడం, దైవభక్తి కలిగి వుండడం.

1 తిమోతి 2:9-10

9 మరియు స్త్రీలును అణకువయు స్వస్థబుద్ధి యు గలవారై యుండి, తగుమాత్రపు వస్త్రముల చేతనే గాని జడలతో నైనను బంగారముతో నైనను ముత్యములతో నైనను మిగుల వెలగల వస్త్రములతోను అలంకరించుకొనక,

10 దైవభక్తి గలవారమని చెప్పుకొను స్త్రీలకు తగినట్టుగా సత్క్రియల చేత తమ్మును తాము అలంకరించు కొనవలెను.

నేను గ్రహించింది ఏంటంటే కొంతమంది వస్త్రధారణ విషయంలో మితంగా వుండడాన్ని ఆయా సంస్కృతుల్లో ఆయా రీతుల్లో అర్థం చేసుకుంటారని వాదించవచ్చు. వాళ్లేమంటారంటే ఒక సంస్కృతిలో సిగ్గుకరమైనవి మరొక

సంస్కృతిలో చాలా బాగున్నాయని అనుకోవచ్చు. దీనికి నా స్పందన రెండు విధాలుగా తగిలేట్లు వుంటుంది. మొదటిది, లేఖనాలు స్త్రీలు “హృదయపు అంతరంగ స్వభావము” అలంకరించుకోవడం మీద దృష్టిపెట్టాలని, అదే దేవుని దృష్టిలో చాలా విలువైనదని (1 పేతురు 3:4) పిలుపునిస్తున్నాయి. కాబట్టి సంస్కృతులతో నిమిత్తం లేకుండా విశ్వాసులైన స్త్రీల దృష్టి తప్పక వాటి మీదే ఉండాలి. రెండవదిగా, నీవు వున్న సంస్కృతిలో ఉన్న పరిస్థితులకు తగ్గట్టు నీవు మితముగా వుండాలి.

సమగ్రత

సామెతలు 10:9

యథార్థముగా ప్రవర్తించువాడు నిర్భయముగా ప్రవర్తించును. కుటిల వర్తనుడు బయలుపడును.

మనం మన జీవితానికి సంబంధించిన దేనిలోనైనా యథార్థత, నిజాయితీ విషయంలో రాజీ పడ కూడదు. ఇది పరిస్థితులు ఎంత వత్తిడి చేసినా కదపగూడని సరిహద్దు.

కఠోర పరిశ్రమ

సామెతలు 10:4

బద్ధకముగా పని చేయువాడు దరిద్రుడగును; శ్రద్ధ గలవాడు ఐశ్వర్యవంతుడగును.

మనం కొన్నిసార్లు ఇతరులకు కలిగిన తక్షణ విజయాల వైపు ఆకర్షించబడతాం. మార్క్ జుకర్ బర్గ్, 23 సంవత్సరాల వయస్సులో హార్వర్డ్ లో చదువు మధ్యలో ఆపేసి, ఫేస్ బుక్. కామ్ కనుకొని, వెబ్ వాడకం రెండవసారి అమాంతం పెరగడానికి కారకుడయ్యాడు. ఈ పుస్తకం రాస్తున్న సమయానికి 15 మిలియన్లకు పైగా ఆస్తి సంపాదించాడు. ఒకే ఒక మంచి ఆలోచనతో, సుమారుగా నాలుగు సంవత్సరాలలో, దాదాపు తక్షణ విజయాన్ని పొందాడు!

క్షణాల్లో పొందిన విజయాలు గురించిన కథలు విన్నప్పుడు, చూసినప్పుడు కొన్నిసార్లు మనం కూడ వాటిని తేలికగా పొందేందుకు వెతికే స్థితిలోకి వెళ్తాం. కష్టపడి పని చేయడం ఇక ఏ మాత్రం సరిపడనిదిగా కనబడుతుంది. కాని “పురాతన గురుతు” ఏమని చెబుతుందంటే నీకు శ్రద్ధ లేని చేతులు ఉంటే నువ్వు పేదవాడివౌతావు. శ్రద్ధ విజయాన్ని చూస్తుంది.

విప్రో చైర్మన్, అజీమ్ ప్రేమ్జీ, ఒక వారంలో సగటున 80 గంటలు పని చేస్తాడని మీకు తెలుసా? ఏవరైనా అతని టీమ్ లో పనిచేయాలని అనుకుంటే, ఆయన వేసే ప్రశ్నల్లో ఒకటి ఏంటంటే, “ఒక వారంలో నువ్వు ఎన్ని గంటలు పని చేస్తావు?” ఏవరైనా చైర్మన్ తో కలిసి ప్రత్యక్షంగా పనిచేయాలనే ఆశ వున్నవాళ్ళు కనీసం 60-70 గంటలు ఒక వారంలో పనిచేయడానికి ఇష్టపడాలి! నేను మనందరిని సామర్థ్యానికి మించి పనిచేయమని ప్రోత్సహించటాల్లేదు కాని, విజయం చౌకగా రాదని మనమంతా అర్థం చేసుకోవాలని కోరుకుంటున్నాను.

ప్రాధాన్యతలు

మన ప్రాధాన్యతలు నిత్యమూ సవాలు చేయబడుతూ ప్రతిదీ ఆయా పరిస్థితుల మీద మనం అర్థం చేసుకొనే దాని మీద ఆధారపడి వుంటుందని చూసే లోకంలో ఉన్నాం. మార్కు 12:29-31; మత్తయి 6:33 ఇప్పటికీ అలానే వున్నాయి, అవి మన జీవితంలో ప్రాధాన్యతల విషయంలో ఉంచుకోవలసిన పురాతన గుర్తులు.

మార్కు 12:29-31

29 అందుకు యేసు - ఓ ఇశ్రాయేలూ, వినుము, ప్రధానమైనది ఏదనగా మన దేవుడైన ప్రభువు అద్వితీయ ప్రభువు.

30 నీవు నీ పూర్ణ హృదయముతోను, నీ పూర్ణాత్మతోను, నీ పూర్ణ వివేకముతోను, నీ పూర్ణ బలముతోను, నీ దేవుడైన ప్రభువును ప్రేమింప వలెననునది ప్రధానమైన ఆజ్ఞ.

31 రెండవది, నీవు నిన్నువలె నీ పొరుగు వానిని ప్రేమింప వలెననునది రెండవ ఆజ్ఞ. వీటికంటే ముఖ్యమైన ఆజ్ఞ మరేదియు లేదని అతనితో చెప్పెను.

మత్తయి 6:33

కాబట్టి మీరు ఆయన రాజ్యమును నీతిని మొదట వెదకుడి, అప్పుడవన్నియు మీకనుగ్రహింప బడును.

విశ్వాసులమైన మనకు దేవుని ప్రేమించడం, రాజ్యపు ఉద్దేశాలను సాధించడం అనేవి వ్యక్తిగత సుఖాలు, వ్యక్తిగత ఆశయాలు మొదలైన వాటికన్నా పైగా ఉండాలి.

మనిషి యొక్క విలువను కేవలం అతడు ఏమి సొంతంగా కలిగివున్నాడో దాని ఆధారంగానే కొలిచే ఈ లోకంలో, మనకి అర్థం అయ్యేది ఏంటంటే మనం ఏం కలిగివున్నామో అనే దానికన్నా మనం ఏమై వున్నామో అనేదే ఎక్కువ ప్రాముఖ్యమైనది!

పురాతన గురుతులు

లూకా 12:15

మరియు ఆయన వారితో మీరు ఏవిధమైన లోభమునకు ఎడమియ్యక జాగ్రత్త పడుడి. ఒకని కలిమి విస్తరించుట వాని జీవమునకు మూలము కాదనెను.

సాక్ష్యము

మన సాక్ష్యాన్ని ఎల్లప్పుడూ కాపాడుకోవాలి. మన జీవితం, మన పనులు, వైఖరి, ప్రవర్తనలే మన సాక్ష్యాలు. అవే మనం ఎంత మౌనంగా ఉన్నా మన చుట్టూ వున్నవారితో మాట్లాడుతుంటాయి. మనల్ని ఎవ్వరూ నిందించడానికి అవకాశం లేనివిధంగా సాక్ష్యాన్ని కాపాడుకొనే ప్రతి ప్రయత్నం తప్పక చేయాలి. ఎవ్వరూ తప్పుపట్టడానికి వీలులేని జీవితాన్ని జీవించాలి. మన జీవితం మనం వెంబడించేవాని స్తుతులను తప్పక కనపరచాలి (1పేతురు 2:9).

వివాహం, కుటుంబం కోసం పురాతన గుర్తులు

వివాహము

హెబ్రీ 13:4

వివాహము అన్ని విషయములలో ఘనమైనదిగాను, పానుపు నిష్కల్మషమైనది గాను ఉండ వలెను. వేశ్యాసంగులకును వ్యభిచారులకును దేవుడు తీర్పు తీర్చును.

విశ్వాసులుగా మనకు అర్థమయ్యేది ఏంటంటే వివాహం దేవుని చేత అభిషేకించబడిన వ్యవస్థ. ఇది జీవితాంతం నిలిచి ఉండే నిబంధన. ఇది మనం కదపరాని పురాతన గురుతు. డేటింగులు చేసేవాళ్ళు గుర్తుంచుకోవలసింది ఏంటంటే మీకు పెళ్లి చేసుకోనంతవరకు మీకు పెళ్లి కానట్టే. వివాహం యొక్క బాధ్యతల్లో అడుగుపెట్టక మునుపు వివాహపు హక్కులను సాధన చెయ్యలేవు. వివాహం అయిన వాళ్ళు, వివాహమనేది ఇద్దరి కోసం, కేవలం ఇద్దరి కోసమే రూపొందించబడిందని గుర్తుంచుకోవాలి. అంతర్ వలయాన్ని కాపాడుకోండి.

కుటుంబం

కుటుంబం దేవుని రూపకల్పన. నీవు నీ కుటుంబానికి పరిచర్య చేస్తున్నప్పుడు, దైవనిర్ణయ పరిచర్యను నెరవేరుస్తున్నావు. అది ఇతర దైవ అభిషేక పరిచర్యల లాంటిదే (ప్రసంగించడం, ప్రవచించడం, అద్భుతాలు చేయటం). అందుచేత,

ఒకడు తన కుటుంబానికి సేవచేయడం ఒక పురాతన గురుతు. దానిని మనం విడిచిపెట్టకూడదు. మనం మన కుటుంబాల్లో వెచ్చించబడడానికి ప్రాధాన్యం ఇవ్వాలి.

మనం విశ్వాసులుగా (స్థానికసంఘం) దేవునిచే రూపొందించబడిన ఒక విశాల సమాజంలో భాగస్థులమని నమ్ముతూనే, మన హద్దులు ఎక్కడ వున్నాయో తెలుసుకోడానికి తప్పక జాగ్రత్తపడాలి. మనం కుటుంబాన్ని విశాల సంఘ సమాజంలో కలిసిపోనివ్వకూడదు.

తల్లిదండ్రుల పట్ల గౌరవం

సామెతలు 1:8-9

8 నా కుమారుడా, నీ తండ్రి ఉపదేశము ఆలకింపుము, నీ తల్లి చెప్పు బోధను త్రోసివేయకుము.

9 అవి నీ తలకు సొగసైన మాలికయు నీ కంఠమునకు హారములునై యుండును.

మన తల్లిదండ్రులను సన్మానించడం, గౌరవించడం, వారికి సేవచేయడం పాత కాలానికి చెందిందిగా కనబడ వచ్చు. విశ్వాసులుగా, మనం తల్లిదండ్రులను సన్మానించాలని దేవుని వాక్యం ఆజ్ఞాపిస్తుంది (ఎఫెసీ 6:1-3). ఇది మనం విడిచిపెట్ట కూడని దైవిక సాంప్రదాయం.

మనం పని చేసే స్థలాల కోసం పురాతన గురుతులు

మనం వ్యక్తిగత జీవితం, ప్రవర్తన కోసం చర్చించిన పురాతన గుర్తులే కార్యాలయాలకూ వర్తిస్తాయి. ఇవే పురాతన గుర్తులను పనిచేసే ప్రపంచంలోకి తీసుకువెళ్ళండి. ఈ పురాతన గుర్తుల విషయంలో రాజీ పడేట్టు చేయడానికి కొత్త ప్రపంచ సంస్కృతిని అనుమతించొద్దు.

స్వేచ్ఛ

ఈ రోజుల్లో మనం వుద్యోగస్థులకు తాము కేవలం "పనివారిగా" కాక సంస్థలో భాగమనే భావన కలిగించడానికి ఆయా రకాల పద్ధతులను, పేర్ల నియమావళిని వాడుతున్నాం. మనం ప్రజలు స్వేచ్ఛగా ఉంటూనే పనిచేయాలని కోరుకుంటున్నాం. చాలాసార్లు ఉద్యోగస్థులు స్వేచ్ఛ కావాలంటే క్రమశిక్షణ అక్కర్లేదని తప్పుగా అర్థం చేసుకుంటారు.

స్వేచ్ఛ అంటే క్రమశిక్షణ లేకపోవడమని కాదు. స్వేచ్ఛ అంటే లెక్కలు చెప్పనవసరంలేదని కాదు. ఇది ఆఫీసుకు ఎప్పుడు రావాలి, ఆఫీసు నుండి ఎప్పుడు వెళ్ళాలి, నువ్వు ఎంత చెల్లించాలి, ఎంత సొంత అవసరాలకు ఖర్చుపెట్టి బిల్లులు కంపెనీకి పంపాలో నిర్ణయించడం గురించి కాదు. ఇది ఏ హోటల్లో నువ్వు వుండాలనుకుంటున్నావో నిర్ణయించుకోవడం గురించి కాదు. ఇవేవీ కార్యాలయంలో స్వేచ్ఛ గురించినవి కాదు. ఏ మంచి సంస్థకైనా ఈ విషయాలన్నిటిలో సరిహద్దులు, సూచనలు కావాలి. లేకపోతే అక్కడ గందరగోళం వుంటుంది. పనిచేసే చోట నిజమైన స్వేచ్ఛ అంటే నీకున్న సామర్థ్యాలన్నిటిని నీ సంస్థకు ఎక్కువ విలువను సృష్టించడానికి, అనవసరమైన వత్తిడులు, జోక్యాలు లేకుండా అవసరమైనంత వెసులుబాటును కలిగివుండడమే. అది కొత్త ఆలోచనలను పంచుకోడానికి, లక్ష్యాలు ఏర్పాటు చేసుకొని వాటిని చేరుకొనే దారులను నిర్ణయించుకోడానికి కలిగివున్న ఆధిక్యతకు సంబంధించినది.

ఎఫెసీ 6:7

మనుష్యులకు చేసినట్టు కాక ప్రభువునకు చేసినట్టే యిష్టపూర్వకముగా సేవచేయుడి.

సందర్భానుసార నైతికత, పరిస్థితులకనుగుణమైన నైతిక విలువలు

సందర్భానుసార నైతికత, పరిస్థితుల కనుగుణమైన నైతిక విలువలతో ప్రపంచాన్ని చూసే విధానం ఆధునికవాదం తరవాత కాలంలో వచ్చినప్పుడు వ్యాపార, వ్యక్తిగత విలువలు కార్యాలయాల్లో సవాలు చేయబడ్డాయి. తప్పొప్పులు, నలుపు తెలుపులు మసకబారాయి. లాభం, సరైన సంబంధాలు, తక్షణ విజయాల కోసం విలువలు, నైతికత, యధార్థతలు గాలికి వదిలేశారు.

కాని ఇప్పటికీ చదవదగిన పురాతన గుర్తులు వున్నాయి:

సామెతలు 10:9

యధార్థముగా ప్రవర్తించువాడు నిర్భయముగా ప్రవర్తించును. కుటిలవర్తనుడు బయలుపడును.

ఆయా వృత్తుల్లో ఉన్నవాళ్ళు మనం వున్న లోకాన్ని ప్రభావితం చేయాలి గాని మనం దానికి ప్రభావితం కాకూడదు. నేను మిమ్మల్ని సవాలు చేయాలనుకుంటున్నాను: తేడాని చూపించండి; కేవలం బతుకుదెరువు కోసం చూడకండి!

సంఘ జీవితానికి పురాతన గుర్తులు

సంగీతం

సమకాలీన సంగీతం తప్పు కాదు. ఈ కొత్త తరంతో ముడిపడి వున్న సంగీతంతో కూడిన దేవుని పాటలు గొప్ప సంగతే. అయితే దేవుణ్ణి అనుభవించడం కన్నా సంగీతాన్ని హెచ్చించే పాటల విషయంలో తప్పక జాగ్రతగా ఉండాలి.

ద్వితీ 31:19

కాబట్టి మీరు ఈ కీర్తన వ్రాసి ఇశ్రాయేలీయులకు నేర్పుడి, ఈ కీర్తన ఇశ్రాయేలీయుల మీద నాకు సాక్ష్యాత్కముగా నుండునట్లు దానిని వారికి కంటోపాఠముగా చేయుడి.

దేవుడు పాటలు రాయబడడం ఇష్టపడడానికి వాటిని తన ప్రజలకు నేర్పించి, తన వాక్యమును వారి నోటిలో వుంచి, ఆయన్ని ఆయన చేసిన వాటిని ఎప్పుడూ గుర్తుచేసేవిగా ఉంటాయన్నది ఒక కారణం. మనం ఈ పురాతన గుర్తు నుంచే సమకాలీన పాటలను పరీక్షించాలి. ఒక పాట దేవుని ఉద్దేశాన్ని సాధించడానికి సహాయపడుతుందా?

అలాగే, పాతవి గొప్పవైన విశ్వాస కీర్తనలను అశ్రద్ధ చేయవద్దు. ఇవి దైవజ్ఞానంతో నిండి ఉండి, విశ్వాసాన్ని కనుపరచే కీర్తనలు.

ఎఫెసీ 5:19

ఒకనినొకడు కీర్తనలతోను సంగీతములతోను ఆత్మ సంబంధమైన పాటలతోను హెచ్చరించుచు, మీ హృదయములలో ప్రభువును గూర్చి పాడుచు కీర్తించుచు...

మనకి అన్నీ కావాలి- కీర్తనలు, పాటలు, సువార్త గీతాలు- ఇవి మన ప్రభువును సన్నుతించడానికి వాడే పద్ధతులు!

క్రమశిక్షణ

దరిదాపుగా అందరూ కాపరులూ కాపరి కర్రను వాడడానికి భయపడతారు. ప్రతి కాపరి తన గొర్రెలను పచ్చని గడ్డివద్దకు నిలకడైన నీళ్లవద్దకు తీసుకువెళ్లడానికే కాక వాటిని నడిపించడానికి, కాపాడడానికి కూడా దుడ్డు కర్ర, దండము కావాలి.

మెడికల్ ప్రపంచంలో మనం మరణకరమైన రోగంతో ఉన్నవారికి ఉపశమన సేవ

అందిస్తూ ఉంటాం. దీని ఉద్దేశం ఏంటంటే వారి ఆఖరి రోజుల్ని సాధ్యమైనంత సుఖవంతంగా చేయడం. ఇది శారీరకంగా శ్రమపడుతున్న వారికి చాలా మంచిది. అయితే పాపంలో ఉన్నవారికి, దేవుని కృపను కోల్పోయే అంచున ఉన్నవారికి సంఘం ఉపశమన సేవను అందించలేదు (హెబ్రీ 12:15). కేవలం నరకంలోనే నిరంతరం గడపబోయే వారిని ఈ భూమి మీద సుఖముగా ఉండేలా చేయడంవల్ల వుపయోగం లేదు. దానికి బదులు వాళ్ళకి కత్తి ఇచ్చి వాళ్ళ పాపానికి కారణమౌతున్న కుడి కంటిన్, కుడి చెయ్యిన్ “పెరికి పారవేయడ”మనే అసౌకర్యమైన ప్రక్రియకు సహాయపడితే మేలు (మత్తయి 5:29-30). సంఘమా, మీ కాపరిని నిజమైన కాపరిగా వుండనివ్వండి. తన దుడ్డుకర్రను, దండమును వాడనివ్వండి, ఎందుకంటే అది లేకుండా అతడు గొర్రెలను నడిపించలేడు, సరిదిద్దలేడు, కాపాడలేడు.

1 కొరింథీ 4:21

మీరేది కోరుచున్నారు? బెత్తముతో నేను మీ యొద్దకు రావలెనా?

మనం అపరిమితమైన కృపను నమ్ముతాం, కాని దైవిక క్రమశిక్షణను కూడా నమ్ముతాం. కృప పేరిట దైవిక జీవితం అవలంబించడాన్ని బలీ చెయ్యొద్దు. ఇదే కాక మనం క్రమశిక్షణను కూడా ఎక్కువగా చేయకూడదు. లేదంటే దేవుని కృప లేకుండా మనం ఎవ్వరమూ ఏదీ చేయలేమని మర్చిపోయినట్టే!

నాయకత్వానికి విధేయత

ఆధునిక వాదం తరవాత లోకంలో “గౌరవం”, “సన్మానం”, “లోబడుట”, “విధేయత”ల్ని చెడ్డ మాటలుగా చూస్తున్నారు. ఈ వైఖరి సంఘంలోకి కూడా జొరబడింది. పురాతనకాల గుర్తు ఇలా ఉండాలి:

హెబ్రీ 13:17

మీపైని నాయకులుగా ఉన్నవారు లెక్క ఒప్పచెప్ప వలసిన వారివలె మీ ఆత్మలను కాయుచున్నారు. వారు దుఃఖముతో ఆ పని చేసిన యెడల మీకు నిష్ప్రయోజనము గనుక ఆనందముతో చేయునట్లు వారి మాట విని, వారికి లోబడి యుండుడి.

పరిచర్య కోసం పురాతన గుర్తులు

వస్త్రధారణ

మనం ప్రసంగ వేదికల వెనుక బోధకులు యాజకుల అంగీలు వేసుకొనడం నుండి

చాలా దూరం వెళ్ళి సూట్లు, మామూలు బట్టలు వేసుకొనే దగ్గరకు వచ్చాం. బోధకులను వాళ్ళు వేసుకొనే బట్టలను బట్టి తీర్పు తీర్చకండి. వాళ్ళు తోడేళ్ళ బట్టలు వేసుకున్న గొర్రెలై యుండవచ్చు! ముఖ్యమైనది ఏంటంటే వాళ్ళ జీవితం, ప్రవర్తన, వాళ్ళ సందేశం యొక్క నైతికత, వాళ్ళు విడుదల చేసే అభిషేకం. పురాతన గురుతులు పాటిస్తున్నంత వరకు మామూలు బట్టలు వేసుకోడంలో తప్పేమీలేదు!

మర్యాదలు

నాకు ఈ రోజున క్రైస్తవ లోకంలోని కొన్ని విషయాలు చూస్తే బాధగా వుంది. బోధకులు, సేవకులు సాదాసీదాగా ఉండాలని చేసే ప్రయత్నంలో వాస్తవానికి పరిచర్యలో నైతిక విలువలను పట్టించుకోవడం లేదు. ప్రసంగ వేదిక ముందు ఓ బోధకుడు నిలబడి, కేవలం తన సంఘం ముందు నిమ్మళంగా ఉన్నట్టు కనబడడం కోసం తన భార్యతో ప్రతి వారం ఎన్నిసార్లు లైంగికంగా కలుస్తున్నాడో చెప్పడం ఊహించగలరా? వత్తిడి లేకుండా చేసుకొనే క్రమంలో నియమాలు లేని భాష, చవకబారు ఎగతాళి మాటలు ఇంకా అనేకమైన నిస్సారమైన విషయాలతో ప్రసంగవేదిక పవిత్రతను పోగొట్టుకున్నాం.

ఓ వ్యక్తి అతడు పరిచర్య మొదలుపెట్టినప్పటి నుండి నాలుగుసార్లు విడాకులు తీసుకొని, ఇప్పుడు అయిదవసారి పెళ్లి చేసుకొని కాపరిగా, బోధకునిగా టెలివిజన్ పరిచర్య చేస్తున్నాడు. మనం దీనిని ఎందుకు సహిస్తున్నాం?

పరిచర్యలోను, ఆధ్యాత్మిక నాయకత్వంలోను ఉన్నవారికి ఉండవలసిన పురాతన గుర్తు ఇది:

1 తిమోతి 3:1-5

1 ఎవడైనను అధ్యక్ష పదవిని ఆశించిన యెడల అట్టివాడు దొడ్డపనిని ఆపేక్షించు చున్నాడను మాట నమ్మదగినది.

2 అధ్యక్షుడగువాడు నిందారహితుడును, ఏకపత్ని పురుషుడును, మితానుభవుడును, స్వస్థబుద్ధి గలవాడును, మర్యాదస్థుడును, అతిథిప్రియుడును, బోధింపతగిన వాడునైయుండి,

3 మద్యపానియు కొట్టువాడును కాక, సాత్వికుడును, జగడమాడని వాడును, ధనాపేక్షలేని వాడునై,

4 సంపూర్ణ మాన్యత కలిగి తన పిల్లలను స్వాధీనపరచు కొనుచు, తన యింటివారిని బాగుగా ఎలువాడునై యుండవలెను.

5 ఎవడైనను తన యింటివారిని ఏలనేరక పోయినయెడల అతడు దేవుని సంఘమును ఏలాగు పాలించును?

క్రైస్తవ లోకంలోపలె మనం కూడా పరిచర్యలో వున్నవారికి ఉండవలసిన ఏ ప్రమాణాలైతే దేవుని చేత ఇవ్వబడ్డాయో వాటి విషయంలో అశ్రద్ధగా ఉన్నాం. సేవకులైన వారు కేవలం మానవ మాత్రులు అనేది నిజమే అయినా దేవుడు కొన్ని ప్రమాణాలు నియమించి వాటిని మనం తప్పక చేయాలని చూస్తున్నాడు. ఇవి మనం అతిక్రమించలేని పురాతన గుర్తులు!

సందేశం

అపొస్తలుడైన పౌలు నుండి గంభీరమైన హెచ్చరిక:

పౌలు, "మేము దేవుని వాక్యమును కలిపి చెరిపెడు అనేకులవలె ఉండక, నిష్కాపట్యము గల వారమును దేవుని వలన నియమింప బడిన వారమునై యుండి, క్రీస్తునందు దేవుని ఎదుట బోధించు చున్నాము" అని చెప్పాడు (2 కొరింథీ 2:17).

దేవుని వాక్యాన్ని చెరపడమంటే ఏంటి? దీని అర్థం వాక్యానికి వేరేవాటిని కలపడం. ప్రేక్షకులకు వాక్యాన్ని ఇష్టమైనదిగా చెయ్యడం కోసం నైతిక విలువలను ఆయా విషయాల ఆధారంగా నిర్ణయించాలనే సిద్ధాంతం (అంటే సంపూర్ణాధికారాలు దేనికి/ఎవ్వరికీ లేవు అనే సిద్ధాంతం), ఆధునికవాదం తరవాత వచ్చిన తత్వశాస్త్రం, దేవుడు కాదు మానవ మేధస్సే శక్తివంతమైందనే మానవతా వాదం, జీవితమంతా బాగానే ఉంది అని భ్రమపరిచే "ఫీల్-గుడ్" ఆలోచనలతో కలుషితం చెయ్యడం! ఇది ప్రపంచమంతటా ప్రసంగవేదికల మీద జరుగుతున్నట్లు అనిపిస్తుంది. అలాగని కొంతమంది బోధకులు బైబిలును వాడనట్టు కాదు, లేఖనాలను ఉదహరించటల్లేదనీ కాదు. కానీ ఈ కొత్త ప్రపంచానికి సరిపడేలా ఉండే ప్రయత్నం చేస్తూ, వాళ్ళు వినడానికి ఇష్టపడేవే మనం చెప్పాలని కోరుకొనే ప్రేక్షకుల కోసం వాక్యాన్ని చెరిపేస్తున్నారు!

2తిమోతి 4:2-4

2 వాక్యమును ప్రకటించుము, సమయమందును అసమయమందును ప్రయాసపడుము. సంపూర్ణమైన దీర్ఘ శాంతముతో ఉపదేశించుచు ఖండించుము గద్దించుము, బుద్ధి చెప్పుము.

3 ఎందుకనగా జనులు హితబోధను సహింపక, దురద చెవులు గలవారై తమ స్వకీయ దురాశలకు అనుకూలమైన బోధకులను తమ కొరకు పోగుచేసికొని

4 సత్యమునకు చెవినియ్యక కల్పనా కథల వైపునకు తిరుగుకాలము వచ్చును.

మనం ఒక వర్తమానం సరైనదో కాదో అనేది ఎంతమంది దానిని వినడానికి నమోదు చేసుకున్నారనే దాన్ని బట్టి నిర్ణయించలేం. మంచి ఉపన్యాసకుడెవరైనా ప్రేక్షకులను ఆకర్షించగలడు. ఒక ప్రసంగం సరైనదో కాదో తీర్పు తీర్చడానికి ఏకైక మార్గం దానిని రాజీపడని దేవుని వాక్యపు వెలుగులో పరీక్షించాలి.

యేసు రాజ్య వర్తమానాన్ని మృదువుగా చెప్పలేదు. ఆయన ఇచ్చిన పిలుపు ఏంటంటే: "నీ సిలువను ఎత్తుకొని నన్ను వెంబడించు."

యోహాను 6:66-67

66 అప్పటినుండి ఆయన శిష్యులలో అనేకులు వెనుక తీసి, మరి ఎన్నడును ఆయనను వెంబడింప లేదు.

67 కాబట్టి యేసు- మీరు కూడా వెళ్లిపోవలెనని యున్నారా అని పండ్రెండు మందిని అడుగగా...

యేసును చాలామంది విడిచిపెట్టి ఆఖరికి 12 మంది శిష్యులే మిగిలారు. యేసు వాళ్లని మీరు కూడా వెళ్లిపోవాలనుకుంటున్నారా? అని అడిగాడు.

మీరు యేసు ప్రసంగించినప్పుడు సరిగ్గా ఉపదేశించలేక పోయాడేమోనని అనుకొని వుండవచ్చు, ఎందుకంటే ఆయన ప్రసంగించిన తరవాత ఆయన చెప్పినవి విన్నవారు ఆయన్ని విడిచిపెట్టేశారు. (మీరు ఒక ప్రసంగాన్ని ప్రజల వ్యతిరేక స్పందనను బట్టి తీర్పు తీర్చకూడదు- సత్యము బోధించడం వాళ్లకి ఏ మాత్రం ఇష్టం లేకపోతేనో?). కాని జనసమూహాలు ఆయన్ని వెంబడించినట్టు మనకి తెలుసు. ఎందుకంటే ఆయన వాక్కు తండ్రి యొక్క స్వచ్ఛమైన వాక్కు, ఆయన తండ్రి క్రియలు చేశాడు!

మన ప్రసంగాల్లో రాజీలేని, చెరుపబడని దేవుని వాక్యమనే పురాతన గురుతు వుండాలి.

విధానాలు

పరిచర్య చేసేటప్పుడు సువార్తను పురాతన గురుతులైన సూచకక్రియలు, ఆశ్చర్యకార్యాలు, అద్భుతాలతో, పరిశుద్ధాత్మ శక్తితో ప్రకటించాలి. యేసు ఇదే చేశాడు. మనల్ని కూడా ఇదే చేయమని నేర్పాడు. సువార్తల్లో యేసు చెప్పిన ఉపమానములకన్నా చేసిన అద్భుతాలే ఎక్కువ ఉన్నాయి.

వాస్తవానికి యేసు ఇలా చెప్పాడు:

యోహాను 10:37-38

37 నేను నా తండ్రి క్రియలు చేయని యెడల నన్ను నమ్మకుడి,

38 చేసిన యెడల నన్ను నమ్మకున్నను, తండ్రి నాయందును నేను తండ్రియందును ఉన్నామని

మీరు గ్రహించి తెలిసికొనునట్లు ఆ క్రియలను నమ్ముడని వారితో చెప్పెను.

పౌలు ఇలా చెప్పాడు

1 కొరింథీ 2:4-5

4 మీ విశ్వాసము మనుష్యుల జ్ఞానమును ఆధారము చేసికొవక, దేవుని శక్తిని ఆధారము చేసికొని యుండవలెనని

5 నేను మాటలాడినను, సువార్త ప్రకటించినను, జ్ఞాన యుక్తమైన తియ్యని మాటలను ఉపయోగింపక పరిశుద్ధాత్మయు దేవుని శక్తియు కనపరచు దృష్టాంతములనే వినియోగించితిని.

ఇదే మన పురాతన గురుతు. దీనినే మనం ఈనాటి ప్రసంగాలను కొలవడానికి వాడాలి. నైపుణ్యంతో కూడిన ఉపన్యాసాలు, మల్టీమీడియా ప్రదర్శనలను చూసి దేవుని వాక్యం బోధించడం, ఇలానే వుండాలి అనుకునేలా చేసే అవివేకపు ఆలోచనల్ని అనుమతించకండి. యేసే మన కొలమానం! ఆయన ఏమని చెప్పాడంటే వాక్యము చెప్పడంతోపాటు తప్పక అద్భుతాలు సూచక క్రియలు కూడా వుండాలి. ఈ మానవాతీతమైన ప్రదర్శనను ఎదుర్కొనేట్టు చేయడమే మనం జనాలు ఆలయానికి వచ్చినప్పుడు ఇవ్వగల ఉత్తమమైన "మార్పునొందించే అనుభవం"!

మనం సంఘంగా ఈ లక్ష్యం వైపుకే తప్పక వెళ్ళాలి. ఇక్కడికే మనం తప్పక వెళ్ళాలి.

సాంకేతికతను వాడడం, మార్పులేని సత్యాలను నూతన విధానాలలో తెలియజేయడంలో తప్పేమీ లేదు గాని, నా ఆందోళన ఏంటంటే అలా చేస్తూ ఎక్కడో మనం రాజ్యం మీద దృష్టిని కోల్పోతున్నాం, దేవునిలో సంపూర్ణతకు బదులు ప్రేక్షకులను ఆకట్టుకోవడం కోసం, వచ్చిన వాళ్ళని కాపాడుకోడానికి పనికిరాని బేరసారాలు, చౌకబారు వ్యాపారం వైపు మళ్లుతున్నాం. మనం మన విశ్వాసానికి కర్త దాన్ని కొనసాగించు వాడైన యేసు మీద దృష్టి పెట్టడంకన్నా వ్యక్తి-ప్రాధాన్యత కలవారమౌతున్నాం.

మనం మన సేవ చేసే పద్ధతిలో, ఉద్దేశాలలో దేనికీ తలొగ్గని యధార్థవంతులంగా ఉండాలి. మన సేవ నిందింప బడకుండడం కోసం ఏ విషయంలోనూ నేరానికి అవకాశం ఇవ్వం. కానీ అన్ని విషయాల్లో దేవుని పరిచారకులుగా మనలను మనమే మెప్పించుకొంటున్నాం (2 కొరింథీ 6: 3-4).

దేవుని సేవకులుగా మన పిలుపుకు తగ్గట్టుగా ఉందాం- దేవుని పరిశుద్ధాత్మ శక్తితో

సహజాతీతమైన వాటిని కనపరుస్తూ వాక్యాన్ని బోదించుదాం. ఇవిగాక ఇక ఏది వాడినా అది కేవలం మనం జనుల హృదయాలను కలిపే వంతెనలు కట్టడానికే ఉపయోగపడుతుంది. అలా చేసి పురాతన గురుతులను పక్కన పెట్టకూడదు.

ఎపిసి లో సంపూర్ణమైన, రాజీపడని దేవుని వాక్యాన్ని పరిశుద్ధాత్మ అభిషేకం, నడిపింపు ద్వారా అందించాలన్నది మా దృఢమైన తీర్మానం, సృజనాత్మకమైన బోధన, అత్యంత నైపుణ్యంతో కూడిన వాదనలు, సమకాలీన పరిచర్య విధానాలు, అత్యాధునిక సాంకేతిక నైపుణ్యం, ఇవేవీ దైవాభిషేకంతో, పరిశుద్ధాత్మ సూచనలతో, ఆశ్చర్యకార్యాలతో, సూచకక్రియలతో, పరిశుద్ధాత్మ వరాల కుమ్మరింపుతో (1కొరింథీ 5-2:4, హెబ్రీ 2:3-4) కూడిన వాక్య ప్రకటనకు ప్రత్యామ్నాయాలు కానేరవని మా నమ్మకం.

మా ప్రధానాంశం యేసు ! మా సాధనం దేవుని వాక్యం ! మా విధానం పరిశుద్ధాత్మ! మా భారం ప్రజలు! మా గమ్యం క్రీస్తులోకి పరిపక్వత!

5. సమర్పణ కోసం పిలుపు

- పురాతన గురుతులకు అనుగుణంగా బతకడానికి నిన్ను నీవు సమర్పించుకో.
- నీ పునాదులు దేవునియందు, ఆయన వాక్యమందు లోతుగా ఉండేలా సమర్పించుకో. దేవుడు మారనివాడు, ఆయన వాక్యం మారనిది. నువ్వు తూచే ప్రతిదానికి దేవుని వాక్యమే తప్పనిసరి కొలమానం, నీ జీవితాన్ని దేనికొరకైనా వెచ్చించడానికి తగినదో కాదో చూడడానికి దేవుని వాక్యాన్నే వాడాలి; ఏదైనా దైవిక విలువలకు తగ్గట్టుగా వుందో లెక్కించడానికి వాడే కొలబద్ద దేవుని వాక్యమే; ఏది ఒప్పు, ఏది తప్పు అనేది చూడడానికి, గ్రహించడానికి వాడే భూతద్దం దేవుని వాక్యమే. నువ్వు పురాతన గురుతుల విషయంలో రాజీ పడడానికి వీచే మార్పు గాలులను అనుమతించవద్దు.
- ఏమాత్రం దాటకూడని పవిత్ర సరిహద్దులు ఉన్నాయని మర్చిపోవద్దు. కొన్ని దైవిక సాంప్రదాయాలు ఉన్నాయి, వాటిని కొనసాగించాలి.
- ఈ పురాతన గుర్తులను "నీ" ప్రపంచంలోకి తీసుకెళ్లడానికి నిన్ను నీవు సమర్పించుకో.
- ఉపయోగపడే మార్పు గాలులకు అనుగుణంగా మారు, సవరించుకో. మిగిలిన వాటన్నిటిలో పురాతన గురుతులకు తగినట్టు జీవించు.
- పురాతన గురుతులను సరిగ్గా అందించు.

నేను ఈనాటి తరాన్ని కోరేదేంటంటే నీ జీవితం, నీ మాట, నీ ప్రవర్తన, క్రైస్తవ జీవితానికి తగినట్టుగా వుండేలా నిన్ను నీవు సమర్పించుకో. మనం జీవించే జీవితమే రాబోయే తరాలకి మనం అందించే సందేశం. ఈనాటి తరం వాళ్ళు ముందున్న తరాలవాళ్ళని పురాతన గుర్తుల పరిధిలోనే కట్టుకునేలా తప్పక చూడాలి. ఆదికాండంలో ఉన్న చట్టం ఏంటంటే మన తయారుచేసేవి మనలానే ఉంటాయి- మనం ఎలాటి వారమో అలాటి వాటినే పండిస్తాం.

నేను ఈ నవతరంతో మాట్లాడి, వాళ్ళ మనసుల మీద దాడిచేస్తున్న సమాచారాన్నంతటిని ఎలా జల్లించి దానిలోని మంచి చెడూ తెలుసుకోవాలో నేర్పించాలని ఆశగా వుంది. నేను ఈ నవతరంతో మాట్లాడి, వాళ్ళు ఎలా పురాతన గుర్తుల లోపలే ఉండాలో నేర్పించాలని ఆశగా ఉంది. నేను ఈ నవ తరంతో మాట్లాడి, వాళ్ళు ఎలా సరిగ్గా నాయకత్వాన్ని అందుకోవాలో, ధిక్కార స్వరం లేకుండా (అబ్బాలోము చేసిన తప్పు చేయకుండా), పరిణతి లేని మాటలు మాట్లాడకుండా (రెహబాము చేసిన తప్పు చేయకుండా) నేర్పించాలని ఉంది. అయితే ఈ తరం వాళ్ళమైన మనం పురాతన గురుతుల లోపలే బ్రతికినట్లైతే, వాళ్ళ స్పందనలకు కొంత ఆకారాన్ని ఇవ్వొచ్చు!

దేవునిలో పైకి ఎదగండి, ఆయనలో లోతుగా వెళ్ళండి. అయితే అమలులో ఉన్న పురాతన గురుతులను అతిక్రమించకండి!

ఆల్ పీపుల్స్ చర్చ్ తో భాగస్వాములు కండి

ఆల్ పీపుల్స్ చర్చ్ ఒక స్థానిక సంఘంగా తన పరిధిని మించి ఇండియా అంతటా, ముఖ్యంగా ఉత్తర ఇండియా వరకు తన పరిచర్యను జరిగిస్తున్నది. మా ప్రత్యేక దృష్టి (ఎ) నాయకులను బలోపేతం చేయడం, (బి) సంఘాల్లోని యువతను పరిచర్యకు సిద్ధపరచడం, (సి) క్రీస్తు శరీరమైన సంఘాన్ని వృద్ధిపరచడం. యౌవనస్తుల కోసం అనేక శిక్షణా సెమినార్లు, క్రైస్తవ నాయకుల కాన్ఫరెన్సులు సంవత్సరం అంతటా జరిగిస్తుంటాయి. అవే కాక, విశ్వాసులను వాక్యంలో, ఆత్మలో బలోపేతం చేయాలనే లక్ష్యంతో వేల సంఖ్యలో మా ప్రచురణలు ఇంగ్లీషులో, ఇతర భారతీయ ప్రాంతీయ భాషల్లో ఉచితంగా పంపిణీ చేస్తున్నాము.

ఒకేసారి లేక ప్రతి నెలా క్రమంగా కొంత కానుక పంపించడం ద్వారా మాతో ఆర్థికంగా భాగస్వాములు కావలసిందిగా మిమ్మల్ని ఆహ్వానిస్తున్నాము. మన దేశంలో జరుగుతున్న ఈ గొప్ప పరిచర్యకు సహాయంగా మీరు పంపే కానుక ఎంత అయినా కృతజ్ఞతతో స్వీకరించబడుతుంది.

మీరు మీ కానుకని చెక్కు ద్వారా లేక బ్యాంక్ డ్రాఫ్ట్ ద్వారా, "ఆల్ పీపుల్స్ చర్చ్, బెంగళూరు" పేరున మా ఆఫీసు అడ్రసుకు పంపించవచ్చు. లేక నేరుగా బ్యాంక్ ట్రాన్స్ఫర్ ద్వారా మా బ్యాంక్ ఎకౌంట్ లో జమ చేయవచ్చు.

గమనిక: ఇండియాలోని బ్యాంక్ ఎకౌంట్ల ద్వారా పంపే కానుకలను మాత్రమే ఆల్ పీపుల్స్ చర్చ్ స్వీకరించగలదు. మీరు మీ కానుక పంపేటప్పుడు మీకిష్టమైతే ఎపిసి పరిచర్యలో ఏ విభాగంలో దానిని వాడాలని మీరు కోరుతున్నారో దానిని మాకు తెలియజేయవచ్చు. ఇతర వివరాల కోసం దయచేసి మా వెబ్ సైట్ apcwo.org/give లో చూడవచ్చు.

మీకు వీలైనప్పుడల్లా మాకోసం, మా పరిచర్య కోసం ప్రార్థించడం మరచిపోవద్దు.

మీకు మా కృతజ్ఞతలు, దేవుడు మిమ్మల్ని దీవించును గాక !

FREE PUBLICATIONS

A Church in Revival*	Ministering Healing and Deliverance
A Real Place Called Heaven	Offenses—Don't Take Them
A Time for Every Purpose	Open Heavens*
Ancient Landmarks*	Our Redemption
Baptism in the Holy Spirit	Receiving God's Guidance
Being Spiritually Minded and Earthly Wise	Revivals, Visitations and Moves of God
Biblical Attitude Towards Work	Shhh! No Gossip!
Breaking Personal and Generational Bondages	Speak Your Faith *
Change*	The Conquest of the Mind
Code of Honor	The Father's Love
Divine Favor*	The House of God
Divine Order in the Citywide Church	The Kingdom of God
Don't Compromise Your Calling*	The Mighty Name of Jesus *
Don't Lose Hope	The Night Seasons of Life
Equipping the Saints	The Power of Commitment*
Foundations (Track 1)	The Presence of God
Fulfilling God's Purpose for Your Life	The Redemptive Heart of God
Gifts of the Holy Spirit	The Refiner's Fire
Giving Birth to the Purposes of God*	The Spirit of Wisdom, Revelation and Power*
God Is a Good God	The Wonderful Benefits of speaking in Tongues
God's Word—The Miracle Seed	Timeless Principles for the Workplace
How to Help Your Pastor	Understanding the Prophetic
Integrity	Water Baptism
Kingdom Builders	We Are Different*
Laying the Axe to the Root	Who We Are in Christ
Living Life Without Strife*	Women in the Workplace
Marriage and Family	Work Its Original Design

PDF versions of all the above books are available for free download from our church website at apcwo.org/books. Many of these books are also available in other languages. To request your free copy of these books, please send an email to bookrequest@apcwo.org

*Available only as PDF

Also visit our church website for free Audio and Video sermons, Sermon notes (apcwo.org/sermons), and many other resources you can use.

ఆల్ పీపుల్స్ చర్చ్ గురించి

ఆల్ పీపుల్స్ చర్చ్ (ఎపిసి)లో బెంగళూరు నగరంలో మేము ఉప్పుగా, వెలుగుగా ఉంటూ, ఇండియా దేశానికీ, ఇతర ప్రపంచ దేశాలకూ ఒక స్వరంగా పనిచేయాలని మా దర్శనం.

ఎపిసి లో సంపూర్ణమైన, రాజీపడని దేవుని వాక్యాన్ని పరిశుద్ధాత్మ అభిషేకం, నడిపింపు ద్వారా అందించాలన్నది మా దృఢమైన తీర్మానం. మధురమైన సంగీతం, సృజనాత్మకమైన బోధన, అత్యంత నైపుణ్యంతో కూడిన వాదనలు, సమకాలీన పరిచర్య విధానాలు, అత్యాధునిక సాంకేతిక నైపుణ్యం, ఇవేవీ దైవాభిషేకంతో, పరిశుద్ధాత్మ సూచనలతో, ఆశ్చర్యకార్యాలతో, సూచకక్రియలతో, పరిశుద్ధాత్మ వరాల కుమ్మరింపుతో (1 కొరింథీ 2:4-5, హెబ్రీ 2:3-4) కూడిన వాక్య ప్రకటనకు ప్రత్యామ్నాయాలు కానేరవని మేము నమ్ముతున్నాము. మా ప్రధానాంశం యేసు ! మా వస్తువు దేవుని వాక్యం ! మా విధానం పరిశుద్ధాత్మ శక్తి ! మా భారం ప్రజలు ! మా గమ్యం క్రీస్తులోకి పరిపక్వత !

మా ప్రధాన కార్యాలయం బెంగళూరులో ఉంది. ఇండియాలోని ఇతర ప్రాంతాల్లో మా కార్యాలయాలు ఉన్నాయి. ఆల్ పీపుల్స్ చర్చ్ బ్రాంచిలు ఎక్కడెక్కడ ఉన్నాయి అనే సమాచారం కోసం మా వెబ్ సైట్ www.apcwo.org/locations. చూడండి, లేక contact@apcwo.org. కి ఒక ఇమెయిల్ పంపండి.

నిన్ను ప్రేమిస్తున్న దేవుడు నీకు తెలుసా?

సుమారు 2000 సంవత్సరాలకు ముందు, దేవుడు ఈ లోకంలోకి ఒక మనిషిగా వచ్చాడు. ఆయన పేరు యేసు. ఆయన పరిపూర్ణంగా పాపరహిత జీవితాన్ని జీవించాడు. యేసు శరీరధారియైన దేవుడు కాబట్టి, ఆయన చెప్పినవన్నీ, చేసినవన్నీ మనకు దేవుణ్ణి బయలుపరిచాయి. ఆయన మాట్లాడిన మాటలు సాక్షాత్తు దేవునివే. ఆయన చేసిన పనులన్నీ దేవుని కార్యాలే. యేసు భూమిమీద అనేక అద్భుతాలు చేశాడు. ఆయన రోగులను, శ్రమలో ఉన్నవారిని బాగుచేశాడు. ఆయన గుడ్డివారి కన్నులు తెరిచాడు, చెవిటివారికి వినికిడినిచ్చాడు, కుంటివారిని నడిపించాడు, ప్రతి విధమైన వ్యాధిని, రోగాన్ని స్వస్థపరచాడు. కొద్ది రోజులను అత్యధికంగా చేసి ఆకలితో ఉన్నవారిని అద్భుతంగా పోషించాడు, తుపానులను అణచాడు, ఇంకా అనేక అద్భుతకార్యాలు చేశాడు.

ఈ కార్యాలన్నీ దేవుడు మంచి దేవుడనీ, ప్రజలు బాగుండాలని, సంపూర్ణులుగా, ఆరోగ్యంగా, సంతోషంగా ఉండాలని కోరేవాడనీ బయల్పరుస్తున్నాయి. దేవుడు ప్రజల అవసరాలు తీర్చాలని కోరుతున్నాడు.

కాబట్టి దేవుడు మానవునిగా మారి మన లోకంలోకి రావాలని ఎందుకు నిర్ణయించుకుంటాడు? యేసు ఎందుకు వచ్చాడు?

మనందరమూ పాపం చేసి, మనల్ని సృజించిన దేవుని యెదుట అంగీకృతం కాని పనులు చేశాము. పాపానికి పర్యవసానాలుంటాయి. పాపం దేవునికి మనకు మధ్య దాటలేని గోప్ గోడలాగా ఉంది. పాపం దేవుని నుండి మనలను వేరుచేస్తుంది. మనలను సృష్టించిన వానిని ఎరుగకుండా, ఆయనతో అర్థవంతమైన అనుబంధంలో ఉండకుండా అడ్డుకుంటుంది పాపం. కాబట్టి మనలో అనేకులు ఈ ఖాళీని అనేకమైన వాటితో నింపుకోవడానికి ప్రయత్నిస్తుంటాం.

మన పాపానికి మరొక ఫలితం, దేవుని నుండి శాశ్వతంగా వేరుకావడం. దేవుని న్యాయస్థానంలో పాపానికి శిక్ష మరణం. మరణం అంటే దేవునితో నిత్యమూ వేరై నరకానికి వెళ్ళడం.

కాని శుభవార్త ఏమిటంటే, మనం పాపం నుండి విడిపించబడి దేవుని దగ్గరకు వెళ్ళగలం. "పాపము వలన వచ్చు జీతము మరణము, అయితే దేవుని కృపావరము మన ప్రభువైన క్రీస్తు యేసు నందు నిత్యజీవము" అని బైబిల్ చెబుతుంది (రోమా 6:23). తాను సిలువ మీద మరణించినప్పుడు, సర్వలోక పాపముల కోసం యేసు వెల చెల్లించాడు. మూడురోజుల తర్వాత ఆయన తిరిగి లేచినప్పుడు, తనను తాను సజీవునిగా అనేకులకు కనపరచుకొని, తిరిగి పరలోకానికి వెళ్ళాడు.

దేవుడు ప్రేమ, దయగల దేవుడు. ఏ ఒక్కరూ నరకంలో నశించిపోవడానికి ఆయన ఇష్టపడడు. అందుకే ఆయన వచ్చాడు. మానవ జాతికంతటికీ పాపం నుండి, దాని నిత్యశిక్ష నుండి విడుదల కోసం మార్గాన్ని ఏర్పరచడానికి. ఆయన పాపులను రక్షించడానికి వచ్చాడు- నీవంటి, నావంటి వారిని

పాపము నుండి, నిత్యమరణం నుండి విడిపించడానికి.

ఈ ఉచితమైన పాప క్షమాపణ పొందడానికి, మనం ఒక్క పనిచేస్తే చాలని బైబిల్ చెబుతుంది- ప్రభువైన యేసు క్రీస్తు సిలువపై చేసిన కార్యాన్ని స్వీకరించి, పూర్ణహృదయంతో ఆయనయందు విశ్వాసముంచడం.

“ఆయన యందు విశ్వాసముంచు వాడెవడో వాడు ఆయన నామము మూలముగా పాపక్షమాపణ పొందును” (అపొ.కా. 10:43).

“యేసు ప్రభువని నీ నోటితో ఒప్పుకొని, దేవుడు మృతులలో నుండి ఆయనను లేపెనని నీ హృదయమందు విశ్వసించిన యెడల, నీవు రక్షింపబడుదువు” (రోమా 10:9).

నీవు కూడా ప్రభువైన యేసు క్రీస్తునందు విశ్వాసముంచితే, నీ పాపములకు క్షమాపణ, శుద్ధి పొందవచ్చు.

ప్రభువైన యేసు క్రీస్తులో, ఆయన నీ కోసం సిలువపై చేసిన కార్యంలో విశ్వాసముంచడానికి నిర్ణయం తీసుకోవడానికి సహాయపడే చిన్న ప్రార్థన కింద ఉంది. యేసు నీ కోసం చేసినదాన్ని నీవు స్వీకరించినట్లు ఒప్పుకోవడానికి, నీ పాపక్షమాపణ, పాపశుద్ధి పొందడానికి ఈ ప్రార్థన సహాయ పడుతుంది. ఈ ప్రార్థన కేవలం సూచనాత్మకం మాత్రమే. నీ సొంత మాటలలో కూడా నీవు ప్రార్థించవచ్చు.

ప్రియమైన యేసు ప్రభువా, నీవు సిలువపై నాకోసం చేసిన కార్యాన్ని ఈ రోజు నేను అర్థం చేసుకున్నాను. నీవు నాకోసం మరణించావు, నీ ప్రశస్తిమైన రక్తాన్ని నాకోసం చిందించి, నేను క్షమాపణ పొందేలా నా పాపాలకు పరిహారం చెల్లించావు. నీలో విశ్వాసముంచేవారు వారి పాపాలకు క్షమాపణ పొందుతారని బైబిల్ చెబుతుంది.

నేడు నీలో విశ్వాసముంచడానికి, నీవు సిలువపై నా పాపాల కోసం మరణించి, తిరిగి లేచావని నమ్మి నిన్ను స్వీకరించడానికి నేను నిర్ణయించుకుంటున్నాను. నా సత్క్రియల వల్ల నన్ను నేను రక్షించు కోలేను, మరొక మానవుడెవడూ నన్ను రక్షించలేడని నేనెరుగుదును. నా పాపాలకు క్షమాపణ నాకై నేను సంపాదించుకోలేను.

ఈ రోజు నీవు నా కోసం మరణించావనీ, నా పాపాలకు పరిహారం చెల్లించావనీ, మరణం గెలిచి తిరిగి లేచావనీ, నా హృదయంలో నమ్మి, నానోటితో ఒప్పుకుంటున్నాను, నీపై విశ్వాసంతో నా పాపాలకు క్షమాపణను, పాపశుద్ధిని స్వీకరిస్తున్నాను.

యేసు, నీకు ష్రోత్రాలు ! నిన్ను ప్రేమించడానికి, నిన్ను మరింతగా ఎరగడానికి, నీకు నమ్మకస్తునిగా జీవించడానికి నాకు సహాయం చేయి, ఆమెన్.



ఆల్ వీపుల్స్ చర్చ్ బైబిల్ కాలేజీ & మినిస్ట్రీ ట్రైనినింగ్ సెంటర్

బైబిల్ కాలేజీ & మినిస్ట్రీ ట్రైనినింగ్ సెంటర్ (ఎపిసిబిసి), బెంగళూరు, ఇండియా ఆత్మనింపుదల, అత్యాభిషేకంతో కూడిన ఆచరణాత్మక శిక్షణను అందిస్తూ, విద్యార్థులను పరిశుద్ధాత్మ యొక్క అసామాన్యమైన శక్తితో, స్వచ్ఛమైన సిద్ధాంత ప్రాతిపదికతో, మేధోపరంగా ఉత్తేజితమైన దేవుని వాక్య పఠనంలో శిక్షణ నిస్తుంది. దైవ స్వభావనిర్మాణం, లోతైన దేవుని వాక్య బోధన, శక్తివంతమైన సూచనలు, ఆశ్చర్య కార్యాలు, సూచకక్రియలు - ఇవన్నీ ప్రభువుతో మనం కలిగి ఉండే సన్నిహిత సంబంధంలో నుండి ప్రవహిస్తాయని మేము నమ్ముతాము.

ఎపిసి బైబిల్ కాలేజీలో స్వచ్ఛమైన బోధన మాత్రమే కాక ఆచరణాత్మకమైన దేవుని ప్రేమను, పరిశుద్ధాత్మ అభిషేకం, ఆయన సన్నిధిని, దేవుని సహజాతీత కార్యాలను గురించి నొక్కి చెప్పబడతాయి. అనేకమంది యువతీ యువకులు ఇక్కడ శిక్షణ పొంది, తమ జీవితాలలో దేవుని పిలుపును సంపూర్ణి చేయడానికి బయటికి పంపబడ్డారు.

మేము అందించే కోర్సులు

సర్టిఫికేట్ ఇన్ థియాలజీ & క్రీస్టియన్ మినిస్ట్రీ (సి.టి.హెచ్.) లో ఒక సంవత్సరం కోర్సు

డిప్లొమా ఇన్ థియాలజీ & క్రీస్టియన్ మినిస్ట్రీ (డి.టి.హెచ్.) లో రెండు సంవత్సరాల కోర్సు

బేచిలర్ ఇన్ థియాలజీ & క్రీస్టియన్ మినిస్ట్రీ (బి.టి.హెచ్.) లో మూడు సంవత్సరాల కోర్సు

వారం అంతా సోమవారం నుండి శుక్రవారం వరకు ఉ. 9.00 నుండి మ. 1.00 వరకు క్లాసులు జరుగుతాయి. స్థానికంగా ఉండేవారు, వివిధ వృత్తుల్లో పనిచేస్తున్నవారు, గృహిణులు ఈ క్లాసులకు హాజరై ఆ తరవాత మ. 1.00 నుండి తమ పనులకు వెళ్లవచ్చు. ఇక్కడే నివాసం ఉండాలని కోరే యువతీ యువకులకు ప్రత్యేకమైన హాస్టల్ వసతి సౌకర్యం ఉంది. వారం దినాల్లో మధ్యాహ్నం 2 గం. నుండి 5 గం. వరకు విద్యార్థులు ఫీల్డ్ వర్క్లో, ప్రత్యేకమైన సెమినార్లు, ప్రార్థన, ఆరాధన సమయాల్లో పాల్గొనేలా కార్యక్రమం ఉంటుంది. బయటి నుండి వచ్చే విద్యార్థులకు మధ్యాహ్నం క్లాసులు ఐచ్ఛికం. వారాంతంలో ప్రతి విద్యార్థి ఆయా స్థానిక సంఘాల్లో పరిచర్య చేయడానికి ప్రోత్సాహం అందిస్తాం.

ఆన్లైన్లో దరఖాస్తు చేయడానికి, కాలేజీ, కార్యక్రమాలు, ప్రవేశం విధి విధానాలు, బోధనా రుసుము మొదలైన వాటిని తెలుసుకోడానికి, దరఖాస్తు ఫారం డౌన్లోడ్ చేసుకోడానికి మా వెబ్ సైట్ apcbiblecollege.org ని దర్శించండి.


ఎపిసి-బిసి నేషన్స్ అసోసియేషన్
ఫర్ థియాలజికల్ ఎక్జిజిక్యూషన్ (నాటా)
ద్వారా గుర్తింపు పొందినది



DOWNLOAD THE FREE APP!



Search for
"All Peoples Church Bangalore"
in the App or Google play stores.



A daily 5-minute video devotional.

A daily Bible reading and prayer guide.

5-minute Sermon summary.

Toolkit with Scriptures on various topics to build faith and information to share the Gospel.

Resources with sermons, sermon notes, TV programs, books, music and more.

IF YOU LOVE IT, TELL OTHERS ABOUT IT!

“పురాతన గురుతులు” అనే ఈ సందేశం గత కొంతకాలంగా నా హృదయంలో మెదులుతూ వుంది. దానినే ఇప్పుడు ఈ పుస్తక రూపంలో నేను మీతో పంచుకుంటున్నాను. నేను నా పరుగును ఆపేసి ఆ బాధ్యతలను ముందుకు కొనసాగించే రేపటి తరానికి అందించిప్పుడు నేను బహుశా ఇదే రకమైన సందేశాన్ని నా చివరి ప్రసంగాల్లో ఒకటిగా చెప్తాను.

ఈ లోకం మారుతూ ఉంది. నిన్ను పని చేసినది ఈ రోజు పని చేయకపోవచ్చు. ఈ నూతన లోకానికి మనల్ని మనం వర్తింప జేసుకోవాలి. ఈ నూతన లోకపు సంస్కృతికి చెందిన గురుతులు, భాషలనే వాడుతూ మనం నిత్య సత్యాలను ఈ లోకానికి అందించాలి. అయితే అలా చేయడంలో మనం గమనించాల్సిన కొన్ని ప్రమాదాలున్నాయి. నేటి సంస్కృతిలోని కొన్ని విషయాలను అక్కడక్కడా ఉన్నవాటిని తీసుకొని వాటిని నిత్యసత్యాలను బోధించడం కోసం వాడకూడదు. ఈ నూతన లోకపు సంస్కృతిని అన్వయించు కొనేటప్పుడు మనం పురాతన గురుతుల విషయంలో రాజీ పడకూడదు.

కొన్ని గాలులు వీస్తున్నప్పుడు మనం వాటికి అనుగుణంగా మన తెరచాపలు సరి చేసుకుంటూ పయనించాలి. లేకపోతే మనం వెనకాలే విడిచి పెట్టబడి ఈ నూతన వర్తమాన లోకంతో సంబంధం కోల్పోతాం. అదే సమయంలో కొన్ని మార్పు గాలులు మనల్ని పవిత్ర సరిహద్దులు దాటిపోయేలా నడిపించి దైవికమైన సంప్రదాయాలను కోల్పోయేలా చేస్తున్నాయి. ఈ మార్పుల గాలుల గుండా జీవితాలను నడిపించడం మనం నేర్చుకోవాలి. మనకెదురయ్యే ఆయా తుపానులగుండా సాగడానికి మనకు అందుబాటులో ఉన్న పురాతన గురుతులను ఉపయోగించాలి.

బైబిలుతో నిలిచి ఉండండి. మన పురాతన గురుతు బైబిలే !

ఆశీష్ రాయచూర్

All Peoples Church & World Outreach

319, 2nd Floor, 7th Main, HRBR Layout,
2nd Block, Kalyan Nagar, Bangalore 560 043
Karnataka, INDIA

Phone: +91-80-25452617

Email: contact@apcwo.org

Website: apcwo.org

